

ትምህርት ሃያ ስድስት

ራእይ 21-22

የመጀመሪያ ቀን፡-

ራእይ 21

1ኛ ጥያቄ፤ ሀ) ዓይኖችህን ጨፍንና መንግሥተ ሰማይ ምን እንደምትመስል በዓይነ-ልቦናህ ለመሣል ሞክር። ለ) በመንግሥተ ሰማይ እንደሚገኙና ስፍራውንም ለኑሮ አስደሳች እንደሚያደርጉት የምታስባቸውን ነገሮች ዘርዝር። ሐ) ዛሬ አንተ የምትፈልጋቸውና በመንግሥተ ሰማይ የማይኖሩ ነገሮች ምንድን ናቸው? መ) ብዙ ክርስቲያኖች እምብዛም ስለ መንግሥተ ሰማይ የማያስቡት ለምንድን ነው? ሠ) ስለ መንግሥተ ሰማይ የሚናገሩትን ጥቂት መዝሙሮች ጥቀስ። ረ) እንዲህ ዓይነት ብዙ መዝሙሮች የሌሉት ለምንድን ነው?

አእምሮአችንን ልናስብ ወደንምንችለው እጅግ የራቀ የወደፊት ጊዜ ብንወስድና ዛሬ የምናውቃት ምድር ወደሌለችበት ስፍራ ብንደርስ፤ በአሳባችን ዘላለም በሚባለው ጊዜ ውስጥ እንንሸራሸራለን። ከበርካታ ምክንያቶች የተነሣ፤ ያንን ጊዜ በሰብአዊ አእምሮአችን መረዳቱ ከባድ ነው። በመጀመሪያ፤ በዚያን መሰሉ ስፍራ ጊዜ አይታወቅም፤ ወይም ዘላለም ፍጻሜ የለውም - እንዲሁ ወደፊት መቀጠል ብቻ ነው።

ሁለተኛ፤ መንግሥተ ሰማይን ልናስብ የምንችለው ከምድራዊ ሰብአዊ ህላዌያችን አንጻር ብቻ ነው። ስለ ቤቶች፣ መሬት፣ ባሕር፣ ሰማይ እናስባለን። ይሁንና፤ መንግሥተ ሰማይ ከምድረ-ዓለም ፍጹም የተለየች ስለምትሆን፤ እንደ እውነቱ ከሆነ ምን እንደምትመስል ለማወቅ አንችልም።

ሦስተኛ፤ በኃጢአት የተበክሉ ነገሮች ሁሉ የማይገኙበትን ዓለም ለማሰብ አንችልም። ሞትና በሽታ ስለማይኖሩ፤ ሰዎች ሳያረጁና ሳይደክሙ ለዘላለም ምን ያለቡ ይሆን? የሚል መሳቀቅ ሳይኖር፤ ፍጹም ግልጽነት በሰፈነበት ግንኙነት መኖር ይቻላል። የተፈጥሮ አደጋ፣ የእህል አረም፣ የእርስ በርስ ግጭት ወይም ጎጂ የሆነ ማንኛውም ነገር በዚያ አይኖርም። መንግሥተ ሰማይና ዘላለም ምንኛ አስደናቂ ስፍራ ይሆን!

የመጽሐፍ ቅዱስ ሁለት የመጨረሻ ምዕራፎች ወደ ዘላለም ይወስዱንና ተምሳሌቶችን በመጠቀም የጊዜውን ውበት ይገልጹልናል። ብዙውን ጊዜ መንግሥተ ሰማይ ምን እንደምትመስል የበለጠ መግለጫ በተሰጠ ኖሮ እያልን እንመኛለን- የሞቱ ወዳጆቻችንን ለይተን እናውቅ ይሆን? እውን እግዚአብሔር አብን ፊት ለፊት እናየው ይሆን? በዚያ የሚኖሩ ሰዎች ወጣቶች ይሆኑ ይሆን? ወይስ ሽማግሌዎች? ሁሉም ሰው ተመሳሳይ ዕድሜ ይኖረው ይሆን? እነዚህ ሁሉ መልስ እናገኛላቸው ዘንድ የምንወዳቸው ጥያቄዎች ናቸው። ይሁንና፤ መጽሐፍ ቅዱስ የተጻፈው ጉጉታችንን ለማርካት ወይም ጥያቄዎቻችን ሁሉ ለመመለስ አይደለም። ይልቁንም፤ እግዚአብሔር በቃላት አማካኝነት ሥዕላዊ ገለጻ በማቅረብ፤ ከዛሬው

ሁኔታችን ዓይኖቻችንንና ልባችንን አንሥተን ወደፊት በሚመጣው ነገር ላይ እንድናስቀምጥ ሊረዳን ይችላል። ይህም ከሞት በኋላ የምንኖረው እውነተኛ ሕይወት በሰማይ የምናሳልፈው የዘላለም ሕይወት ነው።

መንግሥተ ሰማይን እጅግ ድንቅ የሚያደርጋት ምንድን ነው? ከዚያ የምናገኘው የብልጽግና ወይም የሽልማት ብርካቱ አይደለም። ራእይ 21 እና 22 መንግሥተ ሰማይን የላቀ ደስታ እንድትሆንልን የሚያስችሏትን ነገሮች ይዘረዝራል። በተለይም ልዩ ትኩረት የተደረገባቸው ሁለት ነገሮች አሉ፡-

በመጀመሪያ፡ በመንግሥተ ሰማይ በሰውና በእግዚአብሔር መካከል የሚቆም ምንም ዓይነት የኃጢአት ሰብአዊ ግርዶሽ ሳይኖር፤ እግዚአብሔር ከሰው ጋር በግልጽ ይኖራል። በብሉይ ኪዳን፤ እግዚአብሔር በቤተ መቅደስ ውስጥ ራሱን ከሕዝቡ ደብቆ ይኖር ነበር። በአዲስ ኪዳን፤ እግዚአብሔር ራሱን በልባችን ውስጥ ደብቀው። በዘላለሙ መንግሥት ግን፤ ግርዶሾቹ ሁሉ ተወግደው እግዚአብሔር በሕዝቡ መካከል ይኖራል። በዚያም መቅደስ አይኖርም።

ሁለተኛ፤ በመንግሥተ ሰማይ በምድር ላይ የሚያውቃቸን ግናቸውም ነገሮች አይኖሩም - ኃጢአት፤ ሕመም፤ በሽታ፤ ጠላት፤ ስደት፤ ወዘተ. . . አይኖሩም።

2ኛ ጥያቄ፤ ሀ) እነዚህ የመንግሥተ ሰማይ የመጨረሻ እውነቶች ወደፊት ወደ ዘላለማዊ መንግሥት አሻግሮ ለመመልከት እጅግ አስፈላጊዎች የሚሆኑት ለምንድን ነው? ለ) ይህ በምድር ላይ ሀብትና ደስታ ስለማግኘት የሚኖረንን አመለካከት እንዴት ይለውጠዋል?

3ኛ ጥያቄ፤ ራእይ 21ን አንብብ። ሀ) 1) የመጀመሪያዪቱ ምድርና ሰማይ ምን ሆኑ? (2ኛ ጴጥ. 3፡10)። 2) በዚያ ምትክ እግዚአብሔር ምን ፈጠረ? ለ) ከኢሳይያስ 64፤ 6፤ 65፤ 17፤ 66፤ 22 ስለ አዲስ ሰማይና ምድር ምን እንግራለን? ሐ) ከእንግዲህ በአዲሱ ሰማይና ምድር አይኖሩም የተባሉትን ነገሮች ዘርዝር። (13 የሚያህሉ መልሶችን ስጥ)። መ) «ባሕርም ወደፊት የለም» የሚለው ዓረፍተ ነገር ጠቀሜታ ምን ይመስልሃል? ሐ) ራእይ 21፡1-22፡5 አንብብና፤ 1) በዚህ ክፍል ውስጥ የሚገኙትን ሰባት አዳዲስ ነገሮች፤ 2) 8 በረከቶችን ዘርዝር (21፡3፤ 6፤ 7፤ 23፤ 24፤ 22፡2፤ 4፤ 5)። 3) ሁለቱ እጅግ አስፈላጊዎች የትኞቹ ይመስሉሃል? ረ) 1) በዘላለሙ መንግሥት እግዚአብሔር የሚኖረው የት ይሆናል? 2) በብሉይ ኪዳን እግዚአብሔር ከሕዝቡ ጋር እንዳይኖር የከለከለው ምንድን ነው? 3) በዘላለሙ መንግሥት ከሕዝቡ ጋር ሊኖር የሚችለው ለምንድን ነው? ሰ) 1) አዲሲቱ ኢየሩሳሌም ከየት መጣች? 2) ማን ሲያዘጋጃት ነበር? (ዮሐ. 14፡1-3)። ሸ) አዲሲቱ ኢየሩሳሌም ያጌጠችው እንዴት ነው? (21፡2)። ቀ) 1) ኢየሱስ የሕይወትን ውኃ ምንጭ እንደሚሰጥ ቃል የገባው ለማን ነው? 2) በዚህ ክፍል መጠማት ምንን ያመለክታል? በ) የአዲሲቱ ምድርና ሰማይ ነዋሪዎች እነማን ናቸው? (21፡27)። 2) ነዋሪዎችዋ ምን ምን በረከቶችን ያገኛሉ? (21፡3-7)። ተ) ወደ አዲሲቱ ከተማ ለመግባት የማይችለው ማን ነው? (ቁ. 8)። ገ) ሰይጣን ኢየሱስን ወደ ተራራ ጫፍ

ወሰደውና የምድርን መንግሥት ሁሉ አሳይቶት ሲያበቃ፤ ወድቆ ከሰገደለትና ካመለከው እንደሚሰጠው ነገረው። 1) ክርስቶስ በራእይ 21፡9 የተቀበለው የእግዚአብሔር ዘላለግዊ መንግሥት፤ ሰይጣን ሊሰጠው ከሚችለው ከግንኙውም ነገር አይበልጥም? በምን መንገድ? 2) ዛሬ ሰይጣን የሚያመጣው ምድራዊ ሀብት ከእግዚአብሔር ድልት እርሱን እንድንከተል የሚያደርገን ከሆነ፤ የሰይጣንን የተስፋ ቃላት እንድንቃወም ይህ እንዴት ያበረታታል? 3) መልአኩ ለየሐንስ ሙሽራይቱን እንደሚያሳየው ነገረው (21፡9)። ጻፋ ግን የሐንስ የተመለከተው ምን ነበር? ከየት መጣች? 3) 1) አዲሲቱ ኢየሩሳሌም ለንት በሮች ነበሯት? 2) በበሮችላይ የተጻፉት ስሞች ምንድን ናቸው? 3) በመሠረተችላይ የነበሩት ስሞች? 5) 1) የከተማይቱ ትርጽ ምን ዓይነት ነው? 2) መጠኗ ምን ያህል ነው? አ) 1) 12ቱ በሮች ከምን የተሠሩ ይመስላሉ? 2) መንገዶችላቸው ምን ይመስላሉ? 3) መሠረተችላቸው ያገጠሙት እንዴት ነበር? ከ) በአዲሲቱ ኢየሩሳሌም መቅደስ ያልነበረው ለምንድን ነው? ከ) ፀሐይና ጨረቃ የግያስረላጉት ለምንድን ነው?

ራእይ 21፡22 ሕይወታችን በዘላለሙ መንግሥት ምን እንደሚመስል፤ የተለያዩ ተምሳሌታዊ ገለጻዎችን ይሰጠናል። የሐንስ ስለ ዘላለግዊ ቢታችን ዝርዝር መግለጫ ለመስጠት አይሞክርም፤ ጻፋ ግን ልባችን ወደዚያ ለመሄድ እንዲናፍቅ የሚያደርግ ውብ ስሜት ሊያሳድርብን ይችላል። ልባችን ይበልጥ ዘላለግዊ ቢታችንን ሲናፍቅ፤ ዓለም እኛን ለመላብና ወደ ኃጢአት ለመንገድ የሚናፈት ኃይል ይተንሳል።

ራእይ 21-22 በአብዛኛው ከብሉይ ኪዳን በተወሰዱ ተምሳሌቶች የተሞላ በመሆኑ፤ እንዳንዶቹን መግለጫዎች እንዴት በተጥታ እንደምንተረጉግቸው መረዳቱ አስቸጋሪ ነው። የወደፊቷ አዲሲቱ ኢየሩሳሌም እውን በኩብ ትርጽ ትሠራ ይሆን? እውን በሰግድ ትከክለኛ ፈውስ የሚያስገኘው ፍሬ የሚሰጥ ዛፍ ይኖር ይሆን? ወደስ እነዚህ ምልክቶች በሰግድ ስለሚጠብቁን በረከቶች ዘይቤያዊ ትምህርት የሚሰጡ ናቸው? ምሁራን በዚህ አሳብ ላይ ይከራከራሉ። ይሁንና በእነዚህ መስሎች ተምሳሌቶች አግካችነት የሐንስ፤ ስለ ዘላለሙ መንግሥት የሚናገረው በትከክል ስለሚሆኑት ነገሮች ይሁን፤ ወይም በዘላለሙ መንግሥት የሚጠብቁንን ክብር ለመገለጽ በእርግጠኛነት የምናውቀው ነገር አይኖርም። ይህም ሆኖ፤ አስረላጊው ነገር የምዕራቡን ዓበይት ትምህርቶች ግስታውሱ እንጂ፤ በጥቃቅን የአተረጓጎም ልዩነቶች ላይ መከራከሩ አይደለም።

በዚህ የዘላለም ራእይ፤ የሐንስ የዘላለሙን መንግሥት ውበት ለግላየት ተምሳሌቶችን ይጠቀማል። በዚህም መሠረት፤ በዚህ መጽሐፍ ውስጥ እንደተመለከትነው የተለያዩ ተምሳሌቶችን በግጣሙ ይገለገልባቸዋል። ለምሳሌ፤ የእግዚአብሔር ሕዝቦች የክርስቶስ ሙሽራ ተብለው ሲጠሩ፤ አዲሲቱ ኢየሩሳሌም ዘላለግዊት ከተማ ተብላለች። የሐንስ በሰግድ ነገሮች ሁሉ ወደ ፍጻሜአቸውና ፍጹምነታቸው ደረጃ እንደሚደርሱ አጽንኦት ሰጥቶ ለግትረብ ተምሳሌታዊ ትርጉም ባለው በ12 ቴፕር ይጠቀማል። ዘላለግዊቱ ከተማ 12 በሮችና 12 መሠረቶች ያላት ስትሆን፤ መጠኗ 12 x

1000 = 12000 ምዕራፍ ነበር። 12 የእስራኤል ነገዶችና 12 የሐዋርያት ስሞች ተጽፈውበታል። በምድር ላይ እምብዛም የማናገኛቸውና ከዚህም የተነሣ ብርቅ ና ድንቅ የሆኑ እንደ ወርቅና አልማዝ የመሳሰሉ ነገሮች በሰማይ ተራ ናቸው። ይህም በበኩሉ የወደፊቶቹ ሰማይና ምድር ወደር የማይገኝላቸው ውበቶች እንደሚሆኑ ያመለክታል።

ከሺህ ዓመታቱ የምድር ላይ መንግሥት በኋላ ፥ እግዚአብሔር አዲስ ሰማይና አዲስ ምድርን ይፈጥራል። የዚህ አዲስ ፍጥረት ዓቢይ መለያ ፍጹም ከኃጢአት የጻፃ መሆኑ ነው። ኃጢአት ስለማይኖር የኃጢአት ውጤት የሆኑትም ፈጽሞ በዚያ አይኖሩም። ጌታችንን እያየን ለዘላለም ከእርሱ ጋር እንኖራለን። ሃሌሉያ!

አዲሱ ፍጥረት ወደ ህላዊነት ከመምጣቱ በፊት የሚከናወኑትን ክስተቶች ቅደም -ተከተል እንከልስ፡-

ንጥቀት- 1ኛ ተሰሎንቄ 4

ታላቁ መከራ -ራእይ 6-19

አርማጌዶን - የክርስቶስ በዓለም ላይ ድልን መቀዳጀት። አውሬና ሐሰተኛው ነቢይ ወደ ሲኦል ይጣላሉ -ራእይ 19

የሰይጣን መታሰር- ራእይ 20

የሺህ ዓመታቱ መንግሥት- ራእይ 20፤ ኢሳይያስ 11፤ 65:19-25

የሰይጣን የመጨረሻ ዓመፅና ሽንፈት -ራእይ 20

ታላቁ የነጭ ዙፋን ፍርድ -ራእይ 20

የቀድሞዎቹ ሰማይና ምድር ማለፍ- 2ኛ ጴጥሮስ 3:10

አዲስ ሰማይ፥ አዲስ ምድር፥ አዲሲቱ ኢየሩሳሌም-ራእይ 21-22

2ኛ ጴጥሮስ 3:8 በጌታ ዘንድ አንድ ቀን እንደ ሺህ ዓመታት እንደሆነ ይነግረናል። አንዳንድ ምሁራን የመጀመሪያው የፍጥረት ሥራ 7 ቀናት ስለፈጀ፥ አዲስ የፍጥረት ሥራ ከመከናወኑ በፊት 7000 ዓመታት እንደሚያልፍ ያስባሉ። በዚህ መሠረት ከክርስቶስ በፊት 4000 ዓመታት፥ ከዚያ በኋላ ደግሞ 2000 ዓመታት ያህል ይቆጠሩና የተቀረው ሰባት ሺህኛ ዓመት የክርስቶስ የሺህ መንግሥት እንደሆነ ይገልጻሉ- ከሰባተኛው ቀን ዕረፍት ጋር ቮማልማማት። ይህ እንዲሁ የግምት አነጋገር ነው። አለበለዚያ ግን አባባሉ፥ እውነትነት ካለው 2000 ዓ.ም. የሺህ ዓመታቱ መንግሥት ጅማራና ከዚያም የአዲስ ፍጥረት ተግባር የሚከናወንበት ነው ማለት ነው። በተመሳሳይ ሁኔታም የኢትዮጵያ ምሁራን ስምንተኛው ሺህ የአዲስ ፍጥረት ጅማራ እንደሚሆን ለበርካታ ዘመናት ሲናገሩ ቆይተዋል።

1. የዘላለሙ መንግሥት ጠቅላላ ገለጻ (21:1-4)

ሀ. አዲስ ሰማይና አዲስ ምድር (21:1)

የዘላለሙን መንግሥት ለመግለጽ ዮሐንስ በተለያዩ እውነቶች ላይ ያተኩራል። የመጀመሪያው አትኩሮቱ ሁሉም አዲስና ልዩ እንደሚሆን ነው። እግዚአብሔር አብ፥ «እነሆ፥ ሁሉን አዲስ አደርጋለሁ» ሲል አውጇል። «የቀደመው ሥርዓት አልፎአልና»። ስለ አሮጌው ዓለም የሚያስታውሰን ነገር ሁሉ ይወገዳል። እግዚአብሔር አሁን ያሉትን ሰማይና ምድር ጠግኖ አያሻሽላቸውም። ይልቁንም፥ ከዚህ ቀደም ከፈጠራቸው ፍጹም የሚለዩትን አዲስ ሰማይና ምድር ይፈጥራል።

የመጀመሪያው አዲስ ነገር ሰማይና ምድር ነው። ዮሐንስ በዘላለሙ መንግሥት ሰማይ ብቻ እንደሚኖር አልገለጸም። አሁንም ሰማይና ምድር ይኖራሉ፤ ይሁንና፥ የአሁኖቹ ሰማይና ምድር ምን እንደሚመስሉ በአመዛኙ አልተገለጸልንም።

በዘፍጥረት 1-2 ፥ እግዚአብሔር የመጀመሪያዋን ምድርና ሰማይ እንደፈጠረ ተገልጿል። ምድርም የሰው የመኖሪያ ስፍራ ነበረች። ይሁንና፥ ከሰይጣንና ከሰው ኃጢአት የተነሣ ኃጢአት ወደ መጀመሪያው ፍጥረት ዘለቀና ነገረ-ዓለሙን በከለው። ምንም እንኳ በወንጌሉ አማካኝነት፥ እግዚአብሔር ኃጢአት በዓለም ላይ ያስከተላቸውን ጎጂ ገጽታዎች ለማስወገድ እየሠራ ቢሆንም (ሮሜ. 8:21 ተመልከት)፥በመጨረሻ አዲስ ሰማይንና አዲስ ምድርን ይፈጥራል። ያም ኃጢአት የሌላቸውና ጻድቃን ሕዝቡ ለዘላለም የሚኖሩበት ቤት ይሆናል (2ኛ ጴጥ. 3:13)

«ፊተኛው ሰማይና ፊተኛዬቱ ምድር አልፈዋልና» ሲል፥ አሁን የምናያቸውን ከዋክበት ይዞ ከምድር በላይ የሚገኘው ሰማይና ይህች ዛሬ የምንኖርባት ምድር ያልፋሉ ማለት ነው። ያ ውድመት ከታላቅ ጩኸት ጋር ፈጥኖ ይደርሳል (2ኛ ጴጥ. 3:10)። ሁሉም ነገር ይቃጠላል። ሰዎች እርሱን በማከማቸት ዘመናቸውን የፈጁበት ቁሳዊ ሀብት ሁሉ ይጠፋል።

ዮሐንስ የትኛውን ሰማይ እንደሚያመለክት ልናውቅ ያሻል። በመጽሐፍ ቅዱስ ሦስት ሰማያት አሉ፡-

1. ምድርን የከበበው ከባቢ አየር- ይህም ዝናብ የሚመጣበትን ደመና ያካተተው ነው።
2. ከዋክብት፥ ፀሐይ፥ ጨረቃና ሌሎች ፈለኮች (ፕላኔጥኖች) የሚገኙበት ውጫዊ ሕዋ።
3. ሦስተኛው ሰማይ የእግዚአብሔር፥ የመላእክትና የዳኑት ሰዎች ነፍሳት ማደሪያ ስፍራ ነው (2ኛ ቆሮ. 12:2)።

ከእንግዲህ ከምድር ጋር የሚቃጠለውና በሌላ አዲስ የሚተካው የመጀመሪያውና ሁለተኛው ሰማይ እንጂ፥ የእግዚአብሔር ማደሪያ እንዳልሆነ ግልጽ ነው።

ለ. ባሕር አይኖርም (21:1) -

በአዲሱ ሰማይና ምድር ባሕር እንደማይኖር ተገልጿል። ዮሐንስ የሚናገረው ምናልባት ስለ ተጥተኛው ባሕር ሳይሆን መንፈሳዊ ስለሆነው ነው። በብሉይ ኪዳን በተለይም በራእይ መጽሐፍ፣ ባሕር የክፋት ተምሳሌት ነው። ባሕር ባለማድረጥ እንደሚለዋወጥና ጸጥ ብሎም እንደማያውቅ፣ በአርጌው ሰማይና ምድር ክፋት ባለማድረጥ በሥራ ላይ ነበር (ኢሳ. 57:20)። ባሕሩም ሙታን ከሚቆይባቸው በታዎች አንዱ ነው። አውሬው የመጣው ከባሕር ነበር (13:1)። ባሕር እንደ ጎርፍ የሚመጣውን ፍርድና ሰላምና ዕረፍት የታጣበትን ሁኔታ ያስታውሰናል (ይሁዳ ቁ. 13)። ስለዚህ ዮሐንስ በአዲሱ ሰማይና ምድር ክፋት የሚነሣበትና በእግዚአብሔር ሕዝቦች ላይ ስደትና ሞት ሊያስከትል የሚችልበት ሁኔታ እንደሌለ መግለጹ ነው። በዚያ ፍጹም ሰላም እንጂ ፍርድ አይኖርም።

በዙፋኑ ፊት የነበረው ባሕር እንኳ አይገኝም ነበር (4:6)። ባሕር ቅዱሱ አምላክ እግዚአብሔር ከፍጥረታት መለየቱን የሚያሳይ ይመስላል። በዘላለሙ መንግሥት፣ እግዚአብሔርን ከሕዝቡ የሚለያይ ነገር ሁሉ ይወገድና ሰውና እግዚአብሔር በፍጹም አንድነትና የቀረበ ኅብረት አብረው ይኖራሉ።

[ግስታወሻ - ዮሐንስ በመንግሥተ ሰማይ እንደማይኖሩ ከሚናገራቸው ሰባት ነገሮች ይኼ የመጀመሪያው ነው። ሌሎቹ ሞት፣ ለቅሶ፣ ሥቃይ (21:4)፣ ርግግን (22:3) እና ሌሊት (ጨለማ) (22:5) ናቸው። በተወግሪም፣ በዚህ አዲስ ዓለም ሰባት አዳዲስ ነገሮች እንደሚኖሩ ይናገራል - አዲስ ሰማይ (21:1)፣ አዲስ ምድር (21:1)፣ አዲሲቱ ኢየሩሳሌም (21:2-10)፣ አዲስ ሰዎች (21:3)፣ አዲስ መቅደስ (21:22)፣ አዲስ ብርሃን (21:23)፣ እና አዲስ ገነት (22:2)]።

ምንም እንኳ ዮሐንስ አዲስ ሰማይና አዲስ ምድር እንደሚመሠረቱና አዲሲቱ ኢየሩሳሌም ከሰማይ ወደ ምድር እንደምትወርድ ቢገልጽልንም፣ እውነታው ሲታይ ግን እንደ ዛሬው በሰማይና በምድር መካከል ግርዶሽ የሚኖር አይመስልም። ብዙውን ጊዜ በሰማይ እንደሆነ የምናስበው የእግዚአብሔር ህልውና በእኩል ደረጃ በምድር ላይም ይሆናል። ስለሆነም በራእይ 21-22፣ በሰማይና በምድር መካከል የሚገኘው ግርዶሽ የሚወገድና በሁለቱ መካከል ብዙም ልዩነት የማይኖር ይመስላል። አሁን በሰማይ የሚገኘው የእግዚአብሔር በረከት ሁሉ ለእግዚአብሔር ልጆች ሁሉ ይደርሳል።



ሐ አዲሲቱ ኢየሩሳሌም የእግዚአብሔር ሙሽራ (21:2-3)

ዮሐንስ የተመለከተው ሁለተኛ አዲስ ነገር አዲሲቱ ኢየሩሳሌም ነበረች። የራእይ 21-22 ክፍል በአብዛኛው ይህንን ክፍል ይገልጻል። በዚህ ራእይ ዮሐንስ በአዲስ ምድር ላይ ሲሆን፣ አዲሲቱ ኢየሩሳሌም እግዚአብሔር ካለበት ስፍራ ተነሥታ ወደ ምድር ስትመጣ ይመለከታል። ዮሐንስ ያቺን አዲሲቱን ኢየሩሳሌም በአራት መንገዶች ይገልጻታል፡-

1. ቅድስቲቱ ከተማ አዲሲቱ ኢየሩሳሌም - በብሉይ ኪዳን፡ ኢየሩሳሌም የእግዚአብሔር ሕዝቦች የሆኑት የእስራኤላውያን ርእሰ-ከተማ ነበረች። ዳዊት ወደ ሥልጣን ሲወጣ፡ ያችኑ ከተማ የመንግሥቱ ርእሰ-ከተማ አደረጋት። በዚህም ምክንያት «የዳዊት ከተማ» ተባለች። በኋላ ኢየሩሳሌም የእግዚአብሔርን ሕዝብ የቃል ኪዳን ማኅበረሰብ፡ የእግዚአብሔርን መንግሥት በምድር ላይ በምሳሌነት ትወክል ጀመር።

ይሁንና፡ ያች አሮጌዬቱ ኢየሩሳሌም በኃጢአትና ባለመታዘዝ ተሞልታ ነበር። በርካታ የብሉይ ኪዳን ነቢያት፡ ጌታ ኢየሱስ ክርስቶስና የአዲስ ኪዳን ክርስቲያኖች ለእምነታቸው ሕይወታቸውን ያጡት በዚያ ነበር (11፡8)። ሐሳዊ-መሢሐም ዙፋኑን የሚዘረጋው በዚያው ይሆናል። ስለሆነም፡ ነቢያት መሢሐ በመካከልዋ ሆኖ በፍጹም ጽድቅ የሚገዛባት አዲሲቱ ኢየሩሳሌም የምትመጣበትን ቀን ወደፊት አሻግረው ይመለከቱ ጀመር (ኢሳ. 52፡1)። በዚህ ስፍራ ይህች እነርሱ ይጠባበቁት የነበሩት ኢየሩሳሌም ከሰማይ ወደ ምድር እንደምትወርድ ተገልጿልና።

በተጨማሪም፡ የከተማዬቱም ባሕርይ ተገልጿልና። ቅድስት ትሆናለች። ባለማቋረጥ ኃጢአት ተሞልታ ከነበረችው ከአሮጌዬቱ ኢየሩሳሌም በተቃራኒ፡ አዲሲቱ ኢየሩሳሌም ምንም ዓይነት የኃጢአት ምልክት አይታይባትም።

2. ሙሽራዬቱ - እንዲሁም ከተማዬቱ ሙሽራ እንደምትመስል ተገልጿል። በራእይ 19፡6-9 ዮሐንስ በእግዚአብሔር ሕዝቦችና በጌታ ኢየሱስ ክርስቶስ መካከል የሚሆነውን የግንኙነት መሟላት ለማብራራት፡ የሙሽራና የሙሽራዬቱን ተምሳሌት ተጠቅሞአል። በዚያ የሚገኘው ለጋብቻ የምትዘጋጅ ሙሽራ ሥዕል ነው። በዚህ ስፍራ ጋብቻው እንደተፈጸመና በእግዚአብሔርና በሕዝቡ መካከል ዘላለማዊ ኅብረት እንደተጀመረ የሚያሳይ ነው። ሙሽራዬቱ በጥሩም ሁኔታ ለባብላ ተውባለች፤ ከእንግዲህ በኋላም ኃጢአት አትበላሽም። የእግዚአብሔር ሕዝቦች በመጨረሻው ለዘላለም ከባላቸው ከኢየሱስ ክርስቶስ ጋር ለመኖር የሚያመቹ ቅዱሳን ጻድቅ ናቸው። ንጹሕና ሙሉ ለሙሉ ለባላቸው የተሰጡ ናቸው። ከእንግዲህ በአምልኮአቸው ታማኝነትን አያንድሉም - ወይም ለዓለም የአመንዝራነትን ፍቅር አያሳዩም። ይህ ተምሳሌት እግዚአብሔር ከሕዝቡ ጋር የሚኖረውን የግል ግንኙነትና እነርሱም ከእርሱም ሆነ እርስ በርሳቸው የሚኖራቸውን ኅብረት ያሳያል

3. የመገናኛው ድንኳን - ዮሐንስ በዚህ ክፍል የሚያስተላልፈው ዓቢይ እውነት፡ እግዚአብሔር በትክክል በሕዝቡ መካከል እንደሚያድር ነው። ይህ «ማደሪያ» የተባለው ቃል ከብሉይ ኪዳን የመገናኛ ድንኳን የተወሰደ ነው። እግዚአብሔር ለእስራኤላውያን የመገናኛ ድንኳን እንዲሠሩ ሲናገር፡ ቀዳሚ ዓላማው በእነርሱ መካከል ለመኖር እንዲችል ነበር (ዘጸ. 25፡8፤ 29፡45-46፤ ዘኁ. 5፡3፤ ዘሌ. 26፡11-12፤ ሕዝ. 37፡27 ተመልከት)። ይሁንና፡ በአሮጌው ሰማይና

ምድር ሁልጊዜም እግዚአብሔርና ሕዝቡ ይለያዩ ነበር። በመገናኛው ድንኳንና በመቅደሱ፤ ሁልጊዜም ሕዝቡን ከእግዚአብሔር ማደሪያ ስፍራ የሚለይ መጋረጃ ነበር። ኃጢአተኛ ዓይኖች ቅዱሱን አምላክ ለማየት አይችሉም።

በተጨማሪም፤ እግዚአብሔርንና ሕዝቡን ያገናኙ ዘንድ የተመረጡ ካህናት ነበሩ። ተፈው ሰው በቀጥታ ከእግዚአብሔር ጋር ለመገናኘት አይችልም ነበር። በአዲስ ኪዳን፤ ነገሮች ተሻሻሉ። በመሆኑም፤ እግዚአብሔር በመገናኛው ድንኳን ወይም በቤተ መቅደስ ውስጥ ሳይሆን፤ በሕዝቡ ልብ ውስጥ አደረ (ዮሐ. 4:23-24፤ 1ኛ ቆሮ. 6:19)። አሁንም ቢሆን፤ ከሕዝቡ ሰብአዊነትና ኃጢአተኛነት የተነሣ፤ እግዚአብሔር ህልውናውን ለመጋረድ ተገደደ። እግዚአብሔርን ፊት ለፊት ለማየት እንናፍቃለን። ዮሐንስ በእግዚአብሔርና በሕዝቡ መካከል ያለው ግርዶሽ የሚወገድበት ጊዜ እንደሚመጣ ይናገራል። በዚህም ጊዜ እግዚአብሔር በክብሩ ሁሉ በሕዝቡ መካከል ያድራል። ግንኙነትም የቀረበ ይሆናል - «እነርሱም ሕዝቡ ይሆናሉ፤ እግዚአብሔርም እርሱ ራሱ ከእነርሱ ጋር ሆኖ አምላካቸው ይሆናል»።

6ኛ ጥያቄ፤ ይህ የአዲሲቱ ኢየሩሳሌም ተምሳሌት ልንናፍቀው የሚገባን ነገር የሚሆነው ለምን እንደሆነ ግለጽ።

መ. የክፋት ሁሉ ፍጻሜ (21:4)

እግዚአብሔር በሙሉ ክብሩና ግርማው በሕዝቡ መካከል ለመኖር የሚችልበት ምክንያት፤ በአዲስ ሰማይና ምድር የኃጢአት ቅሬታዎችና ፍሬዎቹ ሁሉ ስለማይኖሩ ነው። እግዚአብሔር ለአዳምና ሔዋን ኃጢአትን ባደረጉ ጊዜ ሞት ወደ ዓለም እንደሚመጣ ነግሮአቸው ነበር። በኃጢአታቸውም እንደ ሥቃይ፤ ለቅሶ፤ በሽታ፤ ስደትና ሞትን የመሳሰሉ የኃጢአት ፍሬዎች በዘመናት ሁሉ የሰውን ልጅ የቀዘቀዘ መርገሞች ሆነው ተከሰቱ። በአሁኑ ጊዜ ግን ይኼ ሁሉ አይሆንም።

ኃጢአት ይወገድና እንደ ሞት፤ ለቅሶ፤ ጩኸትና ሥቃይ የመሳሰሉ የኃጢአት ፍሬዎች ለዘላለም ይጠፋሉ። የመጀመሪያው ኃጢአት የመጀመሪያው ፍሬ የነበረው ሞት፤ በእግዚአብሔር እንደሚጠፋ በቅድሚያ ተጠቅሶአል። ፍጥረት ያለ ኃጢአት ተጀምሮ ነበርና አሁንም ያለ ኃጢአት ይፈጸማል። እግዚአብሔር ለሕዝቡ ያለው አላቢነት፤ ከዓይኖቻቸው እንባዎችን የሚጠርገው እርሱ ራሱ በመሆኑ እውነት ተመልክቷል። ለዚህ ተግባር መላእክትን አልላከም - እርሱ ራሱ አከናወነው እንጂ!

7ኛ ጥያቄ፤ ሞት፤ ለቅሶ፤ ጩኸትና ሥቃይ የሌለባትን ዓለም በዓይነ-ሕሊናህ ሣል። ወደፊት የዚያች ዓለም አካል የመሆናችን ተስፋ፤ አሁን እነዚህን የኃጢአት ፍሬዎች እየተጋፈጥን ሳለ እንዴት መጽናኛ ሊሆንን ይችላል?

በአዲስ ሰማይና ምድር በርካታ በረከቶች አሉ። ምናልባት ከሁሉም ይልቅ ድንቅ የሚሆነው ግን እንደ ልጆቹና ወራሾቹ ከጌታችን ጋር አብሮ

መኖሩ ነው። የኃጢአትና ውጤቶቹ አለመኖርም ሌላው ታላቅ በረከት ነው። ወደ አንዲት ከተማ ወይም አገር ሄዶ የማያውቅ ሰው ስለዚያች ከተማ ወይም አገር የሚነገረውን ነገር ሙሉ ለሙሉ ሊረዳ አይችልም። እኛም ወደ ፊት የእኛ የሚሆኑትን የመንግሥተ ሰማይ ግሩም በረከቶች ሙሉ ለሙሉ ልንረዳም ሆነ ምን እንደምትመስል ትክክለኛ ሥዕል ልናገኝ አንችልም። ኢሳይያስ 65:17 አዲሱ ሰማይና ምድር እጅግ ድንቅ ስፍራዎች ከመሆናቸው የተነሣ፤ ይህንን አረጌ ዓለም እንኳ እንደማናስታውስ ይነግረናል።

2. በአዲሱ ሰማይና ምድር ማን ይኖራል? ማንስ አይኖርም?

(21:5-8)

በራእይ መጽሐፍ፤ እግዚአብሔር አብ ለሁለተኛ ጊዜ ይናገራል (1:8)። በመጀመሪያ፤ አዲስ ሰማይና ምድር በሚፈጥርበት ጊዜ ነገሮች ሙሉ ለሙሉ ልዩና አዲስ እንደሚሆኑ ይገልጻል። ይህም ለተሰደዱ ክርስቲያኖች እግዚአብሔር የሚሰጣቸው የተስፋ ጭላንጭል፤ ነገሮች እንደሚስተካከሉ የሚጠቁም ባዶ ምኞት አልነበረም። ይልቁንም፤ እግዚአብሔር በቦሐንስ ራእይ በኩል ለክርስቲያኖች የሚያሳያቸው ነገሮች ሁሉ እንደሚፈጸሙ የተስፋ ቃል ይሰጣል። ዘላለማዊው መንግሥት እግዚአብሔር ራሱ እውነተኛ የመሆኑን ያህል የተረጋገጠ ሲሆን፤ ለክርስቲያኖቹ የተገለጹት ነገሮች እንደሚፈጸሙ ተስፋ ይሰጣል። በመሆኑም ከስደቱ የተነሣ የዚህን ምድር ሕይወታቸውን ቢያጡ እንኳ፤ ሙሉ ለሙሉ የድል ነጂነት ድፍረት እየተሰማቸው ሊመላለሱ ይችላሉ።

ሁለተኛ፤ እግዚአብሔር አብ ሁሉም ነገር «ተፈጽሞአል!» ሲል አውጇል። ፍጹምና ዘላለማዊ ዕቅዶቹ ተፈጸሙ። ታሪክ ሁሉ ወደዚህ ዕለት እያመራ ነው። እግዚአብሔር የመጀመሪያውን ሰማይና ምድር ከመፍጠሩ በፊት ምን እንደሚከሰትና እንዴትስ በኃጢአት እንደሚበላሽ ያውቅ ነበር። ሁሉም ነገር ከዕቅዶቹ አኳያ የተሠራ ነበር። አንድ ቀን ዕቅዶቹ አዲስ ሰማይና አዲስ ምድር በመፍጠር እንደሚፈጸሙ ያረጋግጥልናል። ምንም እንኳ ለእኛ ትርጉም የሌለው ቢመስለንም፤ ግን ታሪክ ዓላማ ያለውና የዚሁ ዕቅድ አካል ነው። በአሁኑና በዘላለም መካከል የሚሆነውን ልናውቅ ባንችልም የታሪክን ፍጻሜ እናውቃለን - እግዚአብሔር ወደ ዘላለማዊ ሰማይና ምድር እንደሚወስደን እንረዳለን።

ሦስተኛ፤ እግዚአብሔር ስለ ባሕርዩ ያስታውሰናል። እርሱ አልፋና ያሜጋ፤ የመጀመሪያውና የመጨረሻው፤ ሁሉንም ነገር የመሠረተውና ሁሉንም ነገር ወደ ፍጻሜ የሚያመጣው አምላክ ነው። እርሱ ከሁሉም በፊት ነበር፤ ሁሉም ሊያልፍ ደግሞ እርሱ ቆሞ ይመለከታል።

አራተኛ፤ እግዚአብሔር አብ ያ አዲስ ሰማይና ምድር ከመምጣቱ በፊት በምድር ላይ ለሚገኙ የሰው ልጆች ሁሉ ግብዣውን ያቀርባል። በሞት፤ ወይም በታላቁ መከራ ፍጻሜ፤ ወይም በክርስቶስ የሺህ ዓመታት መንግሥት ፍጻሜው፤ የእግዚአብሔርን ግብዣ የመቀበል ዕድል አይኖርም። የአዲሱ ሰማይና ምድር አካላት ለመሆን ልንመርጥና ይህንንም ልናረጋግጥ

የምንችለው፡ በዚህ በምድር ላይ እስከ ኖርንና ምድራዊ ሕይወትም እስካለን ብቻ ነው።

እግዚአብሔር የሚጋብዘው «የተጠመቱትን» ነው። እግዚአብሔርን ሊመርጡ የሚችሉት መንፈሳዊ ድህነታቸውን የተረዱት ብቻ ናቸው። በራሳቸው ብቃት የረኩና የጉድለት ስሜት የማይለማቸው ሰዎች ወደ እግዚአብሔር ለመምጣት አይፈልጉም። እግዚአብሔር እንደሚያስፈልገንና ከእርሱ ጋር መዛመድ እንደሚያሻን ስንገነዘብ ብቻ ነው በኢየሱስ ክርስቶስ አማካኝነት ስጦታውን በመቀበል ይቅርታ ለማግኘት የምንችለው።

በዚህ ስፍራ በ«ሕይወት ውኃ ምንጭ» የተመሰለው የእግዚአብሔር የዘላለም ሕይወት ስጦታ የሰውን ልጅ ክፍያ አይጠይቅም። ነፃ ስጦታ ነው (ሌፌ. 2፡8-9 ተመልከት)። ስለሆነም፡ ይህንኑ ስጦታ የእኛ ለማድረግ፡ ደግሥራ መሥራት፡ ለድሀ መመጽወት፡ መጽምና መጸለይ፡ ወደ ቤተ ክርስቲያን መሄድ፡ መመነን ወይም ሰዎች የሚያስቡትን ማንኛውም ዓይነት ሌላ ተግባር የገድ ማከናወን አያስፈልገንም። ደኅንነት እንደሚያስፈልገን ከተረዳንና ወደ እግዚአብሔርም ዘንድ በትሕትና ፈታችንን ከመለስን እግዚአብሔር እንዲሁ ይሰጠናል። እግዚአብሔር የዘላለምን ሕይወት የሚሰጠን እያማረረ ሳይሆን፡ በልግስና ነው - ከንጹሕ የምንጭ ውኃ እንደሚፈልቅ ማለቂያ የሌለው ውኃ ከማያቋርጣ የሕይወት ውኃ ወንዝ እንጠጣለን።

አምስተኛ፡ እግዚአብሔር ድል-ነጂው ዘላለማዊ ሕይወትን ብቻ ሳይሆን፡ በራእይ 21-22 የተገለጹትን በረከቶች ሁሉ እንደሚወርስ ቃል ይገባል። እግዚአብሔር ለክርስቲያኖች አስፈላጊው ነገር በቅድሚያ የእግዚአብሔርን ደኅንነት ስጦታ ለመቀበል መወሰን እንዳልሆነ በመግለጽ ያስጠነቅቃል። ድል መንሣት ያስፈልጋቸዋል። በሕይወት ዘመናቸው ሁሉ ለእግዚአብሔር በታማኝነት መዝለቅ ያስፈልጋቸዋል በዚህ ምትክ ግን ሕይወታቸው በዓለም ቁጥጥር ሥር እንዲውል ካደረጉ፡ ታማኝነታቸውን በዘመናቸው ለሚሠራው ለ«አውሬው» እና ለሐሰተኛው ነገይ ካስረከቡ፡ የደኅንነት መሻታቸው የውሸት ነበር ማለት ነው። የክርስትና ሕይወት እንደ አጭር ርቀት ራሜ ወዲያው የሚፈጸም ሳይሆን፡ ከጸንንበት እስከምንሞትበት ጊዜ የሚዘልቅ የማራቱን ዓይነት ረዥም ውድድር ነው። ይህንኑ የማራቱን ውድድር ልንፈጽም የምንችለውም በከፋ ስደት ጊዜ እንኳ ሳይቀር ለኢየሱስ ክርስቶስ ታማኞች ሆነን በመጽናት ነው። እግዚአብሔርም በእነዚህ ሁለት ምዕራፎች ውስጥ የተገለጹትን በረከቶች የሚሸልማቸው እስከ መጨረሻው በውድድሩ ገፍቷው የመድረሻውን መስመር ለሚያልፉ ነው።

ለእነዚህ ለሚጸኑና ድል ለሚነሡ፡ እግዚአብሔር ዛሬ ከስደቱ የተነሣ የሚያልፉበትን የሥቃይ ሕይወት እንደ ኢምንት ለመቁጠር የሚያስችላቸው የቅርብ ግንኙነት ከእነርሱ ጋር እንደሚያደርግ ቃል ይገባል። እግዚአብሔር ቡድኖችን፡ ቤተ ክርስቲያንን በደፈናው መውደድ ብቻ ሳይሆን፡ ለልጆቹ ሁሉ ልዩ የሆነ ግላዊ ፍቅር ያሳያል። እግዚአብሔር የድል ነጂው የግል

አምላክ እንደሚሆንና ድል-ነገረውም ወንድ ወይም ሴት ልጁ እንደሚሆን ቃል ይገባል።

ስድስተኛ፡ እግዚአብሔር ዓለምንና አውሬውን ለመከተል የተፈተኑትን ሰዎች ያስጠነቅቃል። ዮሐንስ በሰው ልጆች ፊት ወደ ተቀመጡት ሁለት ምርጫዎች ይመለሳል። እግዚአብሔር ከእነዚህ ሁለት መንገዶች አንደኛውን የምንመርጥበትን መብትና ኃይል ይሰጠናል። በመሆኑም፡ በኢየሱስ የማመንን መንገድ ልንመርጥና ለእርሱ ታማኝ ታዘዣች ልንሆን እንችላለን። ካልሆነም፡ የእኔነትን፡ በእግዚአብሔር ላይ የማመፅንና አውሬውን የመከተል መንገድ ልንመርጥ እንችላለን። ይሁንና፡ እግዚአብሔር የመረጥነው መንገድ የሚያደርስበትን ግብ የመወሰን ችሎታ አልሰጠንም። የእምነት መንገድ ወደ አዲሱ ሰማይና ምድር በረከቶች እንደሚመራ ተገልጿልናል። እንዲሁም፡ የእኔነት መንገድ ወደ ዘላለማዊ ጥፋት - በእሳት ባሕር ለሁለተኛ ጊዜ ወደ መሞት እንደሚወስደንም ተብራርቷል።

እግዚአብሔር በዘላለማዊ መንግሥት ስለሚኖሩት ሳይሆን፡ ይልቁንም በእሳት ባሕር እንደሚጣሉ ስለተናገረው ተመልከት፡-

ሀ. ፈሪዎች - ይህ የመጀመሪያውን ስፍራ መያዙ አስገራሚ ነው። ዮሐንስ በስደት ውስጥ ለሚያልፉ ክርስቲያኖች እንደሚጽፍ አስታውሰ - ለሕይወታቸው በመፍራት፤ እምነታቸውን ለመተው ይፈተኑ ነበር። እምነትን መካድ የፈሪዎች እርምጃ ነበር። ከእግዚአብሔር ይልቅ ራስንና የራስን ሕይወት ለማዳን የመምረጡ አዝማሚያ፡ ለኢየሱስ ታማኝ በመሆን በድፍረትና በጽናት መቆም የሚያስገኛቸውን በረከቶች ማጣት ማለት ነው።

ለ. የማያምኑ - የአንድን ሰው የመንግሥተ ሰማይ ዕድል ከሁሉ በላቀ ደረጃ የሚወስነው እምነት ነው። በኢየሱስ ክርስቶስ ለማመን የማይፈልጉ ማለትም እግዚአብሔር የሰጣቸውን የዘላለም ሕይወት ለመቀበል የማይች በዘላለም ሞት ይጻፋሉ።

ሐ. ርኩሳን - ይህ ለሁሉም ዓይነት ክፋቶች የተሰጠ አጠቃላይ ስም ነው። ብዙውን ጊዜም የጣዖት አምልኮ የሚከተሉትን ሰዎች ለማመልከት ይጠቀሳል (ሮሜ 2:22)።

መ. ነፍሰ-ገዳዮች - ዮሐንስ የሚናገረው የሌሎችን ሕይወት ስለሚያጠፋ ሰዎች ሁሉ ቢሆንም፡ የክርስቲያኖችን ሰደትና ሞት የሚያነሣሡና የሚያስፈጽሙትን እያሰበ ስለ መጻፉ ግን አያጠራጥርም። የእግዚአብሔርን ልጆች መገደል በመሪነት የሚያስፈጽሙ ሰዎች፡ በእግዚአብሔር ዓይኖች ፊት ነፍሰ-ገዳዮች ናቸው፤ ስለሆነም፡ እግዚአብሔር ግድያውን በጠነሰሰው በአውሬው ላይ እንደ ፈረደ ሁሉ፡ እነዚህም የዘላለማዊ ሞት ፍርድ ይወርድባቸዋል (19:20)።

ሠ. ሴሰኞች - እግዚአብሔር የወሲብን ኃጢአት ይጠላል። በዮሐንስ ዘመን፡ ብዙውን ጊዜ የወሲብ ኃጢአት ከጣዖት አምልኮ ጋር የተያያዘ ነበር።

ዳሩ ግን እግዚአብሔር ራሳቸውን ለወሲባዊ ፍላጎት ያስገዙት ሁሉ የእግዚአብሔር ልጆች እንዳልሆኑና በዘላለም ሞት እንደሚቀጡ ይናገራል።

ረ. አስማተኞች - በተጨማሪም እግዚአብሔር ዕድላቸውን ለማሻሻል ሊሉ በአስማት የሚጠቀሙትን ሰዎች ይጠላል። ይህም ጠንቋዮችን፣ ዝናብ የሚያዘንቡትን፣ ወይም በመናፍስት ላይ ሥልጣን እንዳላቸው የሚናገሩትንና በዚህም ዘዴ ጥቅም ለማግኘት የሚማልዱትን ሁሉ ሊያመለክት ይችላል። በተጨማሪም፣ ከክፉ ዓይን፣ ከበሽታ፣ ወይም ከሌላ አስፈሪ ነገር ይጠብቋቸው ዘንድ ክታቦችን ወይም ሌሎች ነገሮችን የሚያንጠለጥሉትን ሰዎች ሊያመለክት ይችላል። እነዚህን ነገሮች ወደሚለማመዱ ሰዎች የሚሄድ ወይም እነዚህን «መድኃኒቶች» የሚጠቀም ግንኙም ቢሆን፣ በእግዚአብሔር ላይ እምነት እንደሌለውና የክፉው ወገን እንደሆነ ያሳያል። በመሆኑም፣ እንዲህ ዓይነት ልምምድ የዘላለምን ፍርድ ያስከትላል።

ሰ. ጣዖትን የሚያመልኩ - ከእግዚአብሔር በማስበለጥ የምንወደው ግንኙውም ነገር ጣዖት ነው። ይህም በተፈጥሮ የሚገኝ እንደ ዛፍ ወይም ድንጋይ ዓይነት የሚፈራና የሚመለከ ነገር ሊሆን ይችላል። እንደ ሐውልት ወይም የኢየሱስ ሥዕል በሰው እጅ የተሠራ፣ ወይም ቅዱስ ሰው፣ ወይም እጅግ በጣም የምንወደው እንደ ቤተሰብ፣ ገንዘብ፣ ወይም ትምህርት ሊሆን ይችላል። ከእግዚአብሔር በላይ ልባችን እንዲወደው ወይም እንዲፈራው የሚያደርግ ግንኙውም ነገር ጣዖት ነው። የጣዖትን አምልኮ የሚለማመዱ ሰዎች የእግዚአብሔር ጠላቶች በመሆናቸው ለጠላቶቹ የተዘጋጀውን ፍርድ ይቀበላሉ።

ሸ. ሐሰተኞች - ይህ እውነትን ጠልተው ሰዎችን ወደ ሐሰት ትምህርት የሚነዱትን ሊያመለክት ይችላል። በተጨማሪም፣ በአፋቸውም ይሁን በግብዝ ተግባራቸው ውሸት የመናገርና የመተግበር ልማድ ያላቸውን ሊያመለክት ይችላል።

8ኛ ጥያቄ፤ ሀ) በኢትዮጵያ በማያምነው ጎብረተሰብ ውስጥ ይህ ሁሉ ልምምድ እንዴት እንደሚዘወተር ምሳሌዎችን ስጥ። ለ) ክርስቲያኖች ነገ የሚሉት እንኳ ከእነዚህ በአንዳንዶቹ ኃጢአቶች እንዴት እንደ ወደቁ ግለጽ። ሐ) ከዚህ ዝርዝር ክርስቲያኖች ሊያስታውሱባቸው የሚያስፈልጉባቸውን አንዳንድ እውነቶች ጥቀስ።

9ኛ ጥያቄ፤ ከእነዚህ የእግዚአብሔር ቃላት አንተና ቤተ ክርስቲያንህ ልታስታውሱላቸው የሚገቡአችሁን አንዳንድ መንፈሳዊ ትምህርቶች ዘርዝር።

3. ለበጉ ሙሽሬ ለአዲሲቱ ኢየሩሳሌም የተሰጠ ገለጻ (21፡9-21)

የመጨረሻዎቹን የፍርድ ጽዋዎች በምድር ላይ ካፈሰሱት ሰባት መላእክት አንዱ ወደ ዮሐንስ ቀረበና ሙሽሬዬቱን ወይም የኢየሱስን ሚስት ሊያሳየው በአዲሲቱ ምድር ላይ ከፍ ብሎ ወደሚገኝ ተራራ ወሰደው። ዮሐንስ እጅግ የተዋበች ቤት እንደሚያይ መጠባበቁ የማይጠረጠር ቢሆንም፣ የተመለከተው ግን አንዲት ግሩም ከተማ ነበረ። ምናልባትም የዚህች የክርስቶስ ሙሽሬ

ገለጻ የቀረበው በይበልጥ ስለ ሌላዬቱ ሴት ማለትም ዓለምን የተቆጣጠረው ታላቅ ሰይጣናዊ መዋቅር ተምሳሌት ስለሆነችው ጋለሞታ ለማስታወስ ይሆናል (ራእይ 17)። ይህች አዲሲቱ የኢየሩሳሌም ከተማ ዘላለማዊውን የእግዚአብሔር ማደሪያ ስፍራና የእግዚአብሔርን ሕዝብ ትወክላለች።

በዚህች ከተማ ውስጥ የተመለከቱ በርካታ ተምሳሌቶች፤ ሕዝቅኤል ስለ መቅደስ ካቀረበው ገለጻ የተወሰዱ ናቸው (ሕዝ. 40)። የዚህችን ከተማ ውበት ለማሳየት፤ ዮሐንስ በርካታ የተለያዩ ምድራዊ ቀለሞችንና ጌጣጌጦችን ይጠቀማል። ስለ ዘላለማዊቱ የእግዚአብሔር ከተማ የተመለከቱትን ገለጻዎች ቀጥሎ ተመልከት፡-

ሀ. ከእግዚአብሔር ዘንድ ትመጣለች - ዮሐንስ ዘላለማዊቱ ከተማ ከሰው ሳይሆን፤ ከእግዚአብሔር እንደምትመነጭ በአጽንኦት ይገልጻል።

ለ. በእግዚአብሔር ክብር ታበራለች - ከዚህች ከተማ ዮሐንስን ያስደነቀው የመጀመሪያው ነገር ብርሃንዋ ነው - ከእርሷ እየተንጸባረቀ የሚንበገበግ መብራት። የብሉይ ኪዳን ሁሉ፤ የእግዚአብሔር ህልውና ሁልጊዜም የእግዚአብሔር የ«ሸክና ክብር» ተብሎ በሚጠራ ታላቅ ብርሃን ታጀቦ ይገለጽ ነበር። ይህም እግዚአብሔር እስራኤልን ከግብጽ አውጥቶ ሲመራቸውና በሲና ተራራ ላይ ሲገናኛቸው ተመልክቷል (ዘጸ. 24:16)። እንደዚሁም መገናኛው ድንኳን (ዘጸ. 40:34-38) እና በመቅደሱ ውስጥ ታይቷል (1ኛ ነገሥት 8:10)። ሕዝቅኤል በተመለከተው የአዲሲቱ ኢየሩሳሌም ራእይ፤ የእግዚአብሔር ክብር ወደ እስራኤል ሲመለስና መቅደሱን ሲሞላው አይቶአል (ሕዝ. 43:4)።

ይህ ክብር እንደ ከበረው የኢያሰጲድ ድንጋይ ተገልጾአል (ኢሳ. 60:1-2)። ኢያሰጲድ በከበረ ድንጋይነቱ፤ ብዙውን ጊዜ ቀይ፤ አረንጓዴ ወይም ቢጫ ቀለም ይኖረዋል። አልፎ አልፎም ዮሐንስ በዚህ ስፍራ እንደገለጸው ነጭ (እንደ ብርሌ የጠራ) ቀለም ይኖረዋል። ዮሐንስ በዚህ ስፍራ የሚናገረው ከተማዬቱ በጣም ውብና ውድ እንደሆነች ነው። ሰማያዊት ከተማ እንደ መሆኗ፤ በእርስዋ ውስጥ ያደረውን የእግዚአብሔርን ክብር ታበራ ነበር።

ሐ. አሥራ ሁለት ደጆች አሉአት - ጥንታዊ ከተሞች ሁልጊዜም በግንብ ቅጥር ይከለሉ ነበር። ይህም ቅጥር ጠላትን በሩቁ በመግታት፤ የከተማዬቱን ነዋሪዎች ከጥቃት ይጠብቅ ነበር። አዲሲቱ ኢየሩሳሌምም እንዲሁ የከተማዬቱን ዙሪያ የከበበ ቅጥር አላት። እንደዚሁም 12 ደጆች ሲኖሩአት፤ ይህም በእያንዳንዱ አቅጣጫ ሦስት ሦስት በሮች ነበሩአት ማለት ነው (ሕዝ. 48:30-35)። እግዚአብሔር በውስጧ መኖሩ ብቻ ሳይሆን፤ ከተማዬቱን የሚያጠቁ ጠላቶችም ስላልነበሩ የአዲሲቱ ኢየሩሳሌም ደጆች አይዘጉም። ዮሐንስ ይህንን ሲል፤ የአነጋገር ዘይቤ በመጠቀም የከተማዬቱን ታላቅነትና የእግዚአብሔር ልጆች የጠላት ጥቃት ይደርስብናል ብለው ሳይሰጉ በአስተማማኝ ሁኔታ እንደሚኖሩ መግለጹ ነው።

በእያንዳንዱ ደጅ መግቢያ ላይ መልአክ ይቆማል። ይህም ከተማዬ ተከበረች የእግዚአብሔር ንብረት ያሳያል። የሚገባውንና የሚወጣውን የሚቆጣጠረው እግዚአብሔር ሲሆን፤ በውስጡ ሊኖሩ የሚችሉት እግዚአብሔርን የሚወዱትና ልጆቹ የሆኑት ብቻ ናቸው።

በእያንዳንዱ ደጅ ላይ ከ12ቱ የእስራኤል ነገዶች የአንደኛው ስም ተጽፎአል። ይህም በዘላለማዊ የእግዚአብሔር መንግሥት የብሉይ ኪዳን ቅዱሳን፤ የዳኑት እስራኤላውያን እንደሚኖሩና በእግዚአብሔር እንደሚከበሩ ያሳያል (ሕዝ. 48:30-34)። አንዳንድ ምሁራን ይህ የእግዚአብሔርን ሕዝቦች መሉ ምርጫ እንደሚያመለክት ያስባሉ።

መ. 12 የመሠረት ድንጋዮች አሏት - የጥንት ሰዎች ቅጥሮችን ሲገነቡ፤ እጅግ አስፈላጊዎቹ የቅጥሩ አካላት መሉው ግድግዳ የሚያርፍባቸው የመሠረት ድንጋዮች ነበሩ። እነዚህ ትላልቅ ድንጋዮች ሲሆኑ፤ አንዳንዶቹ 1.5 ሜትር ስፋት፤ 1.25 ሜትር ከፍታና 10 ሜትር ርዝመት ያላቸው ነበሩ። የአዲሲቱ ኢየሩሳሌም ቅጥሮችም በአሥራ ሁለት ታላላቅ ድንጋዮች ላይ ተመሥርተው ነበር። በእያንዳንዱ ድንጋይ ላይ ከአሥራ ሁለቱ ሐዋርያት ስሞች የአንደኛው ስም ተጽፎ ነበር። ይህም በሐዋርያት መሠረት ላይ በተመሠረተችው በአዲሲቱ ኢየሩሳሌም የቤተ ክርስቲያንን መኖር ያመለክተናል (ኤፌ. 2:20)።

ቁጥር 12 ምልዓትን ያሳያል። በመሆኑም የ12ቱ ደጆችና የ12ቱ የመሠረት ድንጋዮች መጠቀስ፤ በአዲሲቱ ኢየሩሳሌም የእግዚአብሔር ጠቅላላው ቤተሰብ ማለትም የብሉይና የአዲስ ኪዳን ቅዱሳን በአንድ ቤተሰብነት እንደሚኖሩ ያሳያል።

ሠ. መልአኩ የከተማዬቱን ቅጥር ለካ. - ቀደም ሲል እግዚአብሔር መልአኩ ኢየሩሳሌምን በመለካት፤ ከፊሉን እንዲጠብቅና የተቀረውን ለፍርድ እንዲሰጥ ሲያደርግ ተመልክተናል (11:1-6)። በመጽሐፍ ቅዱስ እግዚአብሔር አንድን ነገር ሲለካ ለበረከት ወይም ለፍርድ መለየቱን ያመለክታል (ሕዝ. 40-41፤ 43:13)። አዲሲቱ ኢየሩሳሌም የተለካችው አሁን ፍጹም እንደሆነች፤ የእግዚአብሔርን ዓላማዎች ሁሉ በመፈጸም የእግዚአብሔር በረከቶች ሁሉ የሚፈሰባት ስፍራ እንደሆነች ለማመልከት ይሆናል።

አዲሲቱ ኢየሩሳሌም ካሬ ሳትሆን ክብ በመሆኗ ልዩ ከተማ ነች። 2200 ኪሎ ሜትር ስፋት፤ 2200 ኪሎ ሜትር ርዝመትና 2200 ኪሎ ሜትር ከፍታ አላት። ይህ ይደባባዊ የኢትዮጵያ ጫፍ (ምያሌ) እስከ ሰሜናዊ የኤርትራ ጫፍ የሚደርስ ስፍራ ነው። ይህን ያህል ስፋት ያላትና በኩብ ቅርጽ የተዋቀረች ከተማ እስካሁን ታይታ አታውቅም። ብዙ ምሁራን ይህ የኩብ ቅርጽ በዚሁ መልክ ከተሠራችው የመገናኛ ድንኳንና የመቅደስ ቅድስተ ቅዱሳን ጋር ተመሳሳይ እንደሆነ ይገልጻሉ።

የከተማዬቱ ቅጥር የ65 ሜትሮች ውፍረት አለው። ይህም ምንም እንኳን በምድር ላይ ከተገነባው ከማንኛውም ቅጥር ጋር ሲወዳደር ግዙፍ ቢሆንም፤

ከአዲሲቱ ኢየሩሳሌም ጋር ሲወዳደር ግን በጣም ትንሽ ነው። በመሆኑም፤ ከላይ የተመለከትነው ትክክለኛው ሳይሆን ዳሩ ግን ተምሳሌታዊው ቅጥር እንደሆነ ለማሳየት ይመስላል።

ይህችን ግዙፍ ከተማ የምንረዳው በገለጻው ቀጥተኛ ትርጉም ነው ወይስ በተምሳሌትነት? ምንም እንኳ እንደ ቀን እንዲህ ያለች ከተማ እንደምትኖር የሚናገሩ ብዙ ምሁራን ቢኖሩም፤ የሐንስ የእግዚአብሔርን ዘላለማዊ መንግሥት በተምሳሌት የሚገልጽ ይመስላል። እዚህ ላይ የሐንስ የክርስቶስን ሙሽራ በከተማ አስመስሎ መግለጹን አስታውሰ። እንደዚሁም የሐንስ ባለማቋረጥ የቁጥር 10 እና 12ን ውህደት በገለጻው እንደሚጠቀምበት ልብ በል። 12000 ምዕራፍ የሆነው የከተማዬቱ መጠን የ12 (ምልዓት) እና የ10 (ፍጹም) ቁጥሮች ውህድ ነው [12000 = 12x1000]። ቅጥርዋ 12x12 (144) ከገደ ነው። ይህ ሁሉ እግዚአብሔር ለሕዝቡ ያለማቸውና ቃል የገባቸው ነገሮች መፈጸማቸውን ያመለክታል።

ረ. የኢያሰጲድ ቅጥርና የወርቅ ከተማ - የሐንስ ቅጥሮችዋ ኢያሰጲድ ከተባሉ የክበሩ ማዕድናት እንደተሠሩ ገልጾአል። ከተማዬቱ ራሷ ከጥሩ ወርቅ የተሠራች ነች። ወርቁም በጣም ንጹሕ በመሆኑ፤ ብርጭቆ ይመስል ነበር። በመሆኑም፤ የሐንስ ወርቁ በእግዚአብሔር ክብር ነጸብራቅ ያበራ እንደነበር መግለጹ ይሆናል።

አዲሲቱ ኢየሩሳሌም በምድር ላይ ውድ በሆኑ ነገሮች የተሠራች ነች። የሐንስ በምድር ላይ ብርቅና ውድ የሆኑትን ነገሮች በተምሳሌትነት የተጠቀመው የመንግሥተ ሰማይን ሀብት ለማሳየት ሳይሆን፤ የአዲሲቱን መንግሥተ ሰማይ በእግዚአብሔር ክብርና ቅድስና መሞላት ለማመልከት ነው። የክርስቶስ ሙሽራ የሆነችው አዲሲቱ ኢየሩሳሌም የእግዚአብሔርን ንጽሕናና ክብር በማንጸባረቅ ጌታዋን ትመስላለች። አንዳንድ ምሁራን ከኢያሰጲድ የተሠራው ቅጥር እግዚአብሔርን ለመግለጽ የቀረበ ተምሳሌት ነው ብለው ያስባሉ። እግዚአብሔር የሕዝቡ መከላከያ ነው - በሕዝቡ ዙሪያ የሚኖር ዘላለማዊ ቅጥር። ወርቅ የከተማዬቱን ድንቅዬነት ያመለክታል።

ሰ. የከተማዬቱ ቅጥር መሠረቶች - የሐንስ አስቀድሞ 12 የመሠረት ድንጋዮች እንደነበሩ ወደተናገረው ቅጥር ይመለሳል። አሁን እያንዳንዳቸው የመሠረት ድንጋዮች የተለያዩ የክበሩ ድንጋዮችን እንደሚይዙ ይገልጻል። ምሁራን በዚህ ተምሳሌት ምንጭ ላይ ይከራከራሉ። አንዳንዶች የሐንስ በሊቀ-ካህኑ የደረሰ መታጠቂያ ላይ የሚገኙትን 12 የክበሩ ድንጋዮች ያመለክት እንደነበር ያስባሉ። እነዚህም ሊቀ-ካህኑ የእስራኤላውያንን ሸክም በልቡ እንደሚሸክም ያመለክቱ ነበር። ይህም የቤተ ክርስቲያን መሠረት ካህናዊ አገልግሎቱ እንደሆነና እኛም ካህናት እንደሆንን ሊያመለክት ይችላል።

ሌሎች እነዚህ ጌጣጌጦች ለጢሮስ ንጉሥ አልባሳትነት መሞላቸውን በማጣቀስ (ሕዝ. 28:13)፤ የንግሥና ምልክቶች እንደሆኑ ይናገራሉ። የተቀሩት ደግሞ የሐንስ «ዞዲያክ» በተባለ የጥንታዊ አረማዊ ሃይማኖት

ትምህርት እንደተጠቀመ ይናገራሉ። ጥንታዊ ሰዎችና የዛሬዎቹ በርካታ ምዕራባውያን ጠንቋዮች ዓመቱን ከ12 ኮከቦች በተወሰዱ 12 ምልክቶች ይከፋፍላሉ፤ እያንዳንዱም የራሱ ትርጉም አለው። ሰዎች በእነዚህ በ12 ምልክቶች ቢጠቀሙም፣ ቅደም-ተከተላቸውን በማዛባት ዋናው የእግዚአብሔር መንግሥት እንደሆነና የሰው የሞኝነት ሃይማኖቶችና ምርምሮች እርባና እንደሌላቸው ለማሳየት እንደፈለገ ያስረዳሉ። ክርስቲያኖች በሰይጣን ቁጥጥር ሥር የሚዘወተሩትን እነዚህን ትምህርቶች መከተል አይገባቸውም።

ሊቃውንት በእያንዳንዱ ድንጋይ ወኪልነት ላይ ይከራከራሉ። ለእነዚህ ለእያንዳንዳቸው ድንጋዮች ተመሳሳይ የሚሆነውን ዘመናዊ ማዕድን እንኳ በእርግጠኝነት አያውቁም። ስለሆነም የእያንዳንዱን ድንጋይ ትርጉም ለማግኘት መጣሩ ጠቀሜታ የለውም። ዋናው እውነት ዘላለማዊው ቤታችን ከአእምሮአችን በላይ ተወብ እንደሚቆየን ማሳየቱ ነው። ስለሆነም፣ ልባችን ወደዚያች ከተማ ውበትና ክብር፣ በዚያም ወደሚኖሩት ወደ በጉና እግዚአብሔር አብ ሊናፍቅ ይገባል። ወደዚያች ከተማ ለመግባት መዘጋጀታችንን ማረጋገጥ አለብን። ወደዚያች ከተማ ለመግባት የሚቻልበት ብቸኛ መንገድ ደግሞ ለኃጢአታችን ቅጣቱን በከፈለው በክርስቶስ በማመንና ለራሱ እንደ መሸራ አድርጎ እንዲያዘጋጀን ራሳችንን በመስጠት ነው።

ሸ. እያንዳንዱ ደጅ ከአንድ ዕንቁ የተሠራ ነበር - በአይሁድ አፈ-ታሪክ እግዚአብሔር በመሢሔ መንግሥት የዕንቁ በሮችን እንደሚሠራ የሚናገር አሳብ መኖሩ የሚያስገርም ነው።

ቀ. መንገዶችዋ ከወርቅ የተሠሩ ናቸው - እንደ ከተማዬቱ ሁሉ፣ የከተማዬቱም አደባባዮችና መንገዶች ከንጹሕና አብረቅራቂ ወርቅ የተሠሩ ነበሩ።

መንግሥተ ሰማይ ምን ትመስል ይሆን? በርግጥ የምናውቀው ነገር የለም። ይሁንና፣ ዮሐንስ ስለ አዲሲቱ ኢየሩሳሌም ከሚሰጠው ገለጻ ለመረዳት እንደሚቻለው፣ ልንገልጽ ከምንችለው በላይ ውብ ትሆናለች። ሰይጣን ይህች ምድር ከሁሉም የላቀች ስፍራ እንደሆነች እንድናስብ አድርጎናል። በመሆኑም፣ የዓለምን ነገሮች መውደድ እንጀምራለን። በተቻለ መጠን ጊዜያዊው ምድራዊ ሕይወታችን ረዥምና አስደሳች እንዲሆን እንጥራለን። ዮሐንስ ግን ወደፊት ከሚጠብቀን ጋር ሲነጻጸር ይህ አጭር ምድራዊ ሕይወታችን ምንም እንዳልሆነ ይናገራል። ሁለንተናችን ያችኑ ዘላለማዊት ከተማ ሊናፍቅ ይገባል። ከተማዬቱ ከአእምሮአችን በላይ ውብ መሆኗ ብቻ ሳይሆን፣ ጌታችንና አዳኛችንም በዚያ ይኖራል - እኛም ከእርሱ ጋር ለዘላለም እንኖራለን።

10ኛ ጥያቄ፤ ሀ) ብዙውን ጊዜ ራሳችንን ከዚህ ዓለም ጋር የምናስተሳስርባቸውን መንገዶች ግለጽ። ለ) 2ኛ ቆሮንቶስ 4:16-18ን አንብብ። በዚህ ስፍራ የሚገኘው ትምህርት፣ ዮሐንስ በራእይ መጽሐፍ

ለክርስቲያኖች ለማስተላለፍ ከሚፈልገው ጋር የሚመሳሰለው እንዴት ነው?
ሐ) የመንግሥተ ሰማይ ናፍቆት የዛሬውን አደናፊችንን እንዴት
ይለውጠዋል?

3. ሕይወት በአዲሲቱ ኢየሩሳሌም (21:22-27)

ዮሐንስ የከተማይቱን ውጫዊ አካል መመልከቱ ብቻ ሳይሆን፤ ወደ ውስጡ ገብቶ በገዳናዎችዋ ላይና ታች የተመላለሰ ይመስላል። በመሆኑም ዮሐንስ ከተማይቱን ከመግለጽ፤ በውስጡ የሚኖረውን ሕይወት ወደ መግለጹ ያመራል። በከተማይቱ ውስጥ የሚገኙ ብዙ ነገሮች አስገርመውታል።

ሀ. መቅደስ በዚያ የለም - በሁሉም የጥንት ከተሞች ማለት ይቻላል ብዙውን ጊዜ በከተማይቱ እምብርት በሚገኝ ተፈራ ላይ ተመሥርቶ የሚታይ እጅግ አስፈላጊው ነገር የአምልኮ መቅደስ ነበር። አይሁዶች መሢሐ ተመልሶ በመምጣት መቅደሱን የሚመሠርትበትንና የቃል ኪዳንን ታቦት ወደ መቅደሱ የሚመልስበትን ጊዜ በናፍቆት ይጠባበቃሉ። ይሁንና፤ ዮሐንስ የእግዚአብሔር ዘላለማዊ መንግሥት በሆነችው በአዲሲቱ ኢየሩሳሌም መቅደስ እንደማያስፈልግ ይናገራል። እግዚአብሔር በሕንፃ ውስጥ ታጥሮ አይቀመጥም። ኢየሱስ ክርስቶስ፤ እግዚአብሔር አብ (ታላቅነቱን ለማጉላት ሁሉን የሚገዛ ጌታ አምላክ ተብሏል) እና መንፈስ ቅዱስ በከተማይቱ ውስጥ ይኖራሉ። የመቅደስ ዓላማ እግዚአብሔርን የማምለኪያ ስፍራ ሆኖ ማገልገል እንደመሆኑ፤ መቅደስ በዚያ አይኖርም። የእግዚአብሔር ህልውና የመቅደሱን ዓላማ ያሟላዋል። አምልኮተ-እግዚአብሔር በመቅደስ ውስጥ በካህን አማካኝነት ሳይሆን ፊት ለፊት ይከናወናል።

የብሉይ ኪዳን መቅደስ ቅዱሱን አምላክ ከኃጢአተኛ ሕዝብ ለይቶአል። ይሁንና፤ እርሱ መሐሪ አምላክ በመሆኑ፤ ኃጢአተኞች እንዲቀርቡት መንገድ አዘጋጅቶላቸዋል። ወደፊት ግን፤ ኃጢአተኞች ሁሉ በታላቁ ነጭ ዙፋን ፊት ፍርዳቸውን ስለሚቀበሉ፤ ወደ አዲሲቱ ኢየሩሳሌም የመግባት መብት አይኖራቸው። ወደዚያች ከተማ የሚገቡት ጻድቃን ብቻ ናቸው። ስለዚህም እግዚአብሔር የሚለይበትና የመቅደስም ሕንፃ የሚሠራበት ምክንያት አይኖርም። ዛሬም እንኳ ቢሆን የአምልኮአችንን የምስጋናችንን ኦትኩሮት የምናሳርፈው በሕንፃ ላይ ሳይሆን በራሱ በጌታ ላይ ሊሆን ይገባል።

ለ. ፀሐይ ወይም ጨረቃ አይኖሩም - ይህች የምኖርባት መሬት ተፈጥሮአዊ ብርሃኗን የምታገኘው ከፀሐይ ሊሆን፤ እንደዚሁም ከፀሐይ ብርሃንን በመቀበል ከምታንጸባርቀው ከጨረቃ ነው። በአዲሲቱ ኢየሩሳሌም ግን የተፈጥሮአዊ ብርሃን አስፈላጊነት ያከትማል (ኢሳ. 60:19-20)። እግዚአብሔር በከተማይቱ ውስጥ ስለሚኖር፤ ነጸብራቄ፤ አስቀድመን የተመለከትነው የሸክና ከብሩ፤ እጅግ ደምቆ በማብራት ለከተማይቱ መብራት ሆኖ ያገለግላል። እግዚአብሔር አብና ወልድ ለአዲሲቱ ከተማ ብርሃንዋ ይሆናሉ በማለቱ ዮሐንስ እንዴት አድርጎ በእግዚአብሔር አብና ወልድ እኩልነት ላይ ትኩረት እንደ ሰጠ ልብ በል። እግዚአብሔር ለዘላለም

በከተማዬቱ ስለሚኖር፤ ከቶውንም ምሽትና ጨለማ አይኖርም (መጽሐፍ ቅዱስ ብዙውን ጊዜ ከፋትን እንደ ጨለማ ይገልጻል።)

ሐ. ሕዝቦችና ነገሥታት ሁሉ ከብራቸውን ወደ ከተማይቱ ያመጣሉ - በተቀረው የኮሪንቅ ራእይ ከፍል፤ ሕዝቦችና ነገሥታቶቻቸው እንደ ክፉ ነገር ተቆጥረው ነበር (11:1፤ 18፤ 18:3፤ 19:15)። በዚህ ስፍራ ግን፤ ሕዝቦችና ነገሥታት በአዲሲቱ ኢየሩሳሌም ውስጥ ሲኖሩ እንመለከታለን። እነዚህም በክርስቶስ ደም የተዋጁ፤ በጉን የተከተሉና አውሬውን የተቃወሙ፤ የእግዚአብሔር ልጆች ናቸው (1:5፤ 15:3፤ 19:16)። በዚህ ስፍራ የኮሪንቅ ሁለት እውነቶችን ያሳያል። በመጀመሪያ፤ የእግዚአብሔር ሕዝቦች በቁጥር እናሳ ሳይሆኑ፤ በእግዚአብሔር ፊት እጅግ እንደሚበረክቱ ያሳያል። ሁለተኛ፤ የእግዚአብሔር ቤተሰብ አጽናፈ-አቀፋዊ እንደሚሆን ያመለክታል። እንደ አይሁዶች ከአንድ ወገን የተውጣጣ ሳይሆን፤ በምድር ላይ ከሚኖሩ ሰዎች ሁሉ የተሰባሰበ ነው።

በተጨማሪም፤ የኮሪንቅ መንግሥተ ሰማይ በስንፍና የሚቀመጡባት ስፍራ ሳትሆን የእንቅስቃሴ ቦታ እንደሆነች ይገልጻል። በዚያ አንድ ነገር እናደርጋለን። ይኸውም ባለማቋረጥ ከብራችንን (አምልኮአችንን) በእግዚአብሔር ፊት እናቀርባለን (ኢሳ. 60 ከቁጥር 3 ጀምሮ)።

መ. ደጀችዋ ከቶውንም አይዘጉም - ብዙውን ጊዜ ጥንታዊ ከተሞች ጣላቶቻቸው ሰርገው እንዳይገቡ ለመከላከል፤ በሌሊት የቅጥሮቻቸውን በሮች ይዘጉ ነበር። ይሁንና፤ እግዚአብሔር በአዲሲቱ ኢየሩሳሌም ውስጥ ስለሚኖርና ለከተማዬቱም ዘላቂ ብርሃን ስለሆነ፤ ብሉም በዚያ ክፉ ሰዎች ስለሌሉ፤ የከተማዬቱን በሮች መቼውንም መዝጋት አያስፈልግም።

ሠ. ርኩስ የሆነ ምንም ማንም አይገባባትም - በዘላለማዊቱ ከተማ እግዚአብሔር ስለሚኖር፤ ርኩስ የሆነ ማንኛውም ነገር እንዲገባባት አይፈቀድም። የእግዚአብሔር ልጆች ግን በራሳቸው ጻድቃንና ቅዱሳን ባይሆኑም፤ በኢየሱስ ንጽሕናና ቅድስና ስለጠሩ በዚያ ይኖራሉ። ማንም ስሙ በሕይወት መጽሐፍ ያልተጻፈ ሰው በዚያች ከተማ ውስጥ አይኖርም። በምትኩ ወደ እሳት ባሕር ውስጥ ይጣላል። እንደ አዳምና ሔዋን፤ እንዲሁም እንደ ሰይጣን ውድቀት ሳይሆን ከእንግዲህ በእግዚአብሔር ላይ ለማመፅ ዕድሉ አይኖርም።

በዚህ ስፍራ ለ«ርኩሰት» ያገለገለው ቃል ለሥርዓታዊ ርኩሰት፤ በተለይም ከጣዖት አምልኮ ለሚመጣ የንጽሕና ጉድለት የሚቆም ልዩ ቃል ነው። እግዚአብሔር እርሱን የማያስከብር ማንኛውም ሰው ወይም ምንም ዓይነት ነገር ወደዚያች ከተማ አያስገባም። በተጨማሪም፤ የኮሪንቅ ወደ ከተማዬቱ እንዲገቡ ባልተፈቀደላቸው «አሳቾችም» ላይ አጽንኦት አድርጓል። አሁንም የኮሪንቅ ለእግዚአብሔር በሚኖረን ትክክለኛ ግንዛቤ ላይ በተመሠረተ የአምልኮ ንጽሕና ላይ እንዳተኮረ እንመለከታለን። ክርስቲያኖች እንደመሆናችን፤ እውነትን ልንናገርና በእውነት ልንኖር ይገባል።

ጊዜ ኢየሱስን ለመካድ ብንሻ፤ በዘላለማዊ የእሳት ባህር ፍርድ እንደምንሠቃይ ያለምንም ጥርጥር ግወት ይኖርብናል። ምንም እንኳ ብዙውን ጊዜ ለሰዎች ስለ ገሃነመ እሳት ለመናገር ባንፈልግም፤ ውሳኔያቸው ወደ የት እንደሚያደርሳቸው ሊያውቁ ይገባል።

ትናንትና ስለ አዲሲቱ ኢየሩሳሌም ማጥናት ጀምረን ነበር - እርሷንም በማግለጥ ወደ ፍጻሜ ለመድረስ እግዚአብሔር በመሥራት ላይ ነው። እኛም በዛሬው ትምህርታችን የራእይን መጽሐፍ ጥናታችንን እንደመድማለን።

13ኛ ጥያቄ፤ ራእይ 22 አንብብ። ሀ) የሕይወት ውኃ ከየት ይወጣል? ለ) 1) የሕይወትን ዛፍና ፍሬውን ግለጽ። 2) ጠቀሜታው ምንድን ነው? ሐ) 1) ርግማኑ ምን ነበር? (ዘፍጥ. 3:14-19)። 2) በአዲሱ ፍጥረት መርገም የሚኖረው ለምንድን ነው? 3) በአዲሱ ፍጥረት የሚኖረው ምንድን ነው? (22:3)። መ) በራእይ 22:3-5 በአዲሱ ፍጥረት ሰዎች የሚያከናውኗቸው ተግባራት አካል እንደሚሆኑ የተጠቀሱት አፈት ነገሮች ምን ምንድን ናቸው? ሠ) የአማኞችን ፍጻሜ ከማያምኑ ሰዎች ዕጣ-ፈንታ ጋር አወዳድር። ረ) 1) እግዚአብሔር በዓለም ላይ ዳግም እንደሚያደርግ የተስፋ ቃል የገባው ነገር ምንድን ነው? (ዘፍጥ. 9:12-15)። 2) የአሁኑ ዓለም ፍጻሜ ምንድን ነው? (2ኛ ጴጥ. 3:3-10)። 3) ዘባቾች ምን ይላሉ? (2ኛ ጴጥ. 3:9)። ሰ) ራእይ 22:6 እና 16 የመልእክቱን አስፈላጊነት እንዴት ያሳያሉ? ሸ) 1) የ22:7 በረከት ከ1:3ቱ ጋር የሚወዳደረው እንዴት ነው? 2) የነቢያትን ቃል የምንጠብቀው እንዴት ነው? ቀ) ዳንኤል የትንቢትን ቃል ምን እንዲያደርግ ተነገረው? ለምን? (ዳን. 8:26፤ 12:4፤ 9) 2) ዮሐንስ የትንቢትን ቃል ምን እንዲያደርግ ተነገረው? (22:10)። በ) 1) እነዚህን ትንቢቶች በተመለከተ የተሰጡት ማስጠንቀቂያዎች ምንድን ናቸው? (ራእይ 22:18-19)። 2) ሰዎች በእነዚህ ቃላት ላይ ሊጨምሩ የሚችሉት እንዴት ነው? 3) ሊቀንሱ የሚችሉትስ?

ዮሐንስ በራእዩ አዲሲቱን ኢየሩሳሌም መመልከት የጀመረው ከበስተውጪ ሆኖ መጠኗንና ቅጥሯን በመግለጽ ነበር። ከዚያም፤ በውስጧ ማን እንዳለና ምን እንደሚያደርጉ በመግለጽ ወደ ከተማዬቱ ውስጣዊ ክፍል አመራ። አሁንም ደግሞ ዮሐንስ ስለ አዲሲቱ ኢየሩሳሌም የተመለከተው ራእይ የእግዚአብሔር ዙፋን ወዳለበት የከተማዬቱ ማዕከል ይወሰደናል።

1. አዲሲቱ ኢየሩሳሌም (22:1-5)

ሀ. የሕይወት ውኃ ወንዝ (22:1-2)

መልእኩ ዮሐንስን ወደ ከተማዬቱ ወሰደው። በከተማዬቱ መካከል የሚያልፍ ከእግዚአብሔር ዙፋን የሚመነጭ ታላቅ ወንዝ ነበር። ይህም ወንዝ «የሕይወት ውኃ ወንዝ» በመባል ይታወቃል። አሁንም ዮሐንስ የመጨረሻውን ዘመን ለመግለጽ በተለመደ የብሉይ ኪዳን ተምሳሌት ይጠቀማል።

14ኛ ጥያቄ፤ ዘካ. 14:7-8፤ ኢሳ. 12:3፤ ሕዝ. 47:1፤ ኢዩ. 3:18 እንብብና እነዚህ ጥቅሶች እንዴት ከራእይ 22:1-2 ጋር እንደሚመሳሰሉ ግለጽ።

ውኃ በእስራኤል በጣም ውድ በመሆኑ፤ ከሁሉም በላይ ልቆ ይታይ ነበር። ውኃ የሥጋዊ ሕይወት ምንጭ ሊሆን፤ ወደ በኋላ የመንፈሳዊ ሕይወት ተምሳሌት ለመሆን በቅጽል። ውኃ የእግዚአብሔር ደንገንነትና የመንፈስ ቅዱስ የማንጻት አገልግሎት ምሳሌ ነበር (ኢሳ. 44:3፤ ዮሐ. 3:5፤ 4:13-14፤ 7:37-39 ተመልከት)። ዮሐንስ ለማሳየት የሚፈልገው ምስል እግዚአብሔር እንዳየው ከወንዝ የሚፈስ እንጂ ከአነስተኛ ምንጭ የሚፈልቅ ሰላላሆነ የተትረፈረፈ ነው። ወንዙ ሁልጊዜም ስለሚፈስ፤ የሚያቋርጥ አይደለም። እንዲሁም፤ የሚመነጨው ከእግዚአብሔር ዙፋን ነው - የዘላለምን ሕይወት ሊሰጥ የሚችለው እርሱ ብቻ ስለሆነ።

ዮሐንስ ዙፋኑን፤ «የእግዚአብሔርና የበጉ ዙፋን» ብሎ ይጠራዋል። በራእይ መጽሐፍ ሁሉ፤ ዮሐንስ በኢየሱስና በእግዚአብሔር አብ መካከል የሚገኘውን የቀረበ ግንኙነት ሲያመለክትም እናያለን። ብዙውን ጊዜ ግን ለያይቶ ያቀርባቸዋል። በመሆኑም፤ ኢየሱስ መጽሐፉን ከእግዚአብሔር አብ እጅ ሲወስድ እንመለከታለን። እግዚአብሔር አብ በዙፋኑ ላይ ተቀምጦ ሲታይ፤ ኢየሱስ በሕዝቡ መካከል ወይም በዙፋኑ አጠገብ ቆሞ ይገኛል።

ይህም ሆኖ፤ ዮሐንስ የእግዚአብሔር አብና የኢየሱስ ክርስቶስ መለያየት ብዙም ርቆ እንዲሄድ አልፈለገም። እኛም ሁለት የተለያዩና ራሳቸውን የቻሉ አማልክት አናመልክም። አንድም ሦስትም የሆኑትን - እግዚአብሔር አብን፤ እግዚአብሔር ወልድንና እግዚአብሔር መንፈስ ቅዱስን እናመልካለን። መጽሐፍ ቅዱስ ምሥጢራዊና ሊብራራ በማይችል መንገድ ሦስቱ አንድ መሆናቸውን ያስተምራል። በመሆኑም በአንድነት የተጠቃለሉትን ሦስት አማልክት እናመልካለን።

ክርስቲያኖች በርካታ አማልክት እንዳሉ ወደሚያስተምር አሳብ (ፖሊቴይዝም) እንዳያዘነብሉ ለመከላከል ዮሐንስ ወደ መጽሐፉ መጨረሻ ላይ ለየት ባለ ሰዋሰው ይጠቀማል። በራእይ 21:22፤ ዮሐንስ በሰማይ «መቅደስ» እንዳለና ያም «አንድ መቅደስ» ከእግዚአብሔር አብና ከበጉ የተዋቀረ እንደሆነ ይገልጻል። በራእይ 22:1-2፤ ዮሐንስ አንድን ዙፋን ብቻ ይመለከታል፤ ያ ዙፋን ግን ሁለቱም እግዚአብሔር አብና በጉ የተቀመጡበት ነው። (ኢየሱስ በእግዚአብሔር አብ ዙፋን እንደተቀመጠ የሚናገርበትን የራእይ 3:21 ክፍል አንብብ።)

ይህንን እውነት ማብራራቱ አቀበት ሊሆንብን ቢችልም፤ መጽሐፍ ቅዱስ የሚያስተምረው በመሆኑ በእውነትነቱ መቀበል አለብን። በብሉይና አዲስ ኪዳን የተለያዩ ሰሞች ያሉት አንድ አምላክ ብቻ እንዳለ የሚያስተምሩ (እንደ «ኢየሱስ ብቻ» ዓይነት) ወገኖች፤ ከመጽሐፍ ቅዱስ እይታ አንጻር የተሳሳቱ መሆናቸው ግልጽ ነው። በመሆኑም፤ በትምህርታቸው ግራ መጋባቱ ተገቢ አይደለም። አንተም በመጽሐፍ ቅዱስ የሰፈረውን ቃሉን አጥናና ባይገባህ እንኳ የሚለውን በእምነት ተቀበል።

የሐንሰ በአዲሲቱ ኢየሩሳሌም መካከል ወንዝ ሲፈስ ይመለከታል። ይህም የተከማቱ ዋና መንገድ በሚሆን ማዕከላዊ ስፍራ መሆን አለበት። በመሆኑም፤ የዘላለም ሕይወት ትምህርት በመጽሐፍ ቅዱስ ውስጥ እጅግ አስፈላጊ እውነት ነው። ያንን ሕይወት ከእግዚአብሔር እጅ እንዴት እንደምንቀበል ከማወቅ የበለጠ አስፈላጊ ነገር ሊኖር አይችልም። ሌሎችም ይህንን ሕይወት እንዴት እንደሚቀበሉ ከማሳየት የበለጠ ሥራ ሊኖር አይችልም።

15ኛ ጥያቄ፤ የዘላለም ሕይወት ከየት እንደሚመጣና እንዴት እንደምናገኝ ማወቅ እጅግ የሚያስፈልገን ለምንድን ነው?

ለ) የሕይወት ዛፍ (22:2)

የሐንሰ ከውኃው የደገንነትና የመንፈሳዊ በረከት ተምሳሌት ወደ የሕይወት ዛፍ የደገንነት ተምሳሌት ያመራል።

16ኛ ጥያቄ፤ ከመጽሐፍ ቅዱስ መዝገበ ቃላት ስለ ሕይወት ዛፍ አንብብ። በዘፍጥረት 1-3 በሕይወት ዛፍ ላይ ስለሆነው ነገር ማብራሪያ አቅርብ።

በዘፍጥረት 2:9 እግዚአብሔር የሕይወትን ዛፍ ፈጥሮ በዔድን ገነት እንዳስቀመጠ ተገልጾአል። መልካምና ክፉ ከምታስታውቀው ዛፍ በስተቀር፤ እግዚአብሔር አዳምና ሔዋንን ከዚህች ዛፍ ፍሬ እንዳይበሉ አላስጠነቀቀም። በኃጢአት ከመውደቃቸው በፊት፤ ከዚያች ዛፍ ፍሬ የመብላት ዕድል ነበራቸው። ይሁንና፤ አዳምና ሔዋን በኃጢአት ከወደቁ በኋላ እግዚአብሔር ካደረጋቸው የመጀመሪያ ነገሮች አንዱ ከፍሬዋ እንዳይበሉ የሕይወትን ዛፍ ማስጠበቅ ነበር። በመሆኑም፤ ኪሩቤል በዔድን ገነት መግቢያ ላይ በተከላካይነት ቆመ። እግዚአብሔር አዳምና ሔዋን ከፍሬዋ እንዲበሉና ለዘላለም በወደቀ ኃጢአታዊ ህላዌ እንዲኖሩ አልፈለገም ነበር። ስለዚህች ዛፍ የመጽሐፍ ቅዱስ የመጨረሻ መጽሐፍ በሆነው በራእይ ከተጠቀሰው በቀር በሌላ ስፍራ አናነብም።

ይህ ተምሳሌት በተጀመረበት በሕዝቅኤል 47:12 ላይ፤ ከመቅደሱ በሚመጣው ወንዝ ዙሪያ በርካታ ዛፎች እንደሚኖሩ ተገልጾአል። የእነዚያ ዛፎች ቅጠሎች የማይረግፉ ሲሆን፤ ባለማድረግ ፍሬ ያፈራሉ። በራእይ ውስጥ ግን አንድ ዛፍ እንዳለና ዳሩ ግን በሁለቱም የወንዙ ዳርቻዎች እንደቆመ ተገልጾአል። በመሆኑም፤ የሕይወት ዛፍ አንድ ብቻ ሳይሆን ብዙዎች እንደሆኑና በወንዙ ዳርቻ ለሚገኙ ዛፎች ሁሉ አጠቃላይ ስያሜ እንደሆነ እንዲቆልን። መመልከት የሚኖርብን ተምሳሌት ዛፎች ወንዙን መጋረጻቸውን ነው። በእያንዳንዱ ወር እነዚህ ዛፎች የተለያየ ዓይነት፤ ወይም በየወሩ ባለማድረግ አንድ ዓይነት ፍሬ ሊሰጡ ይችላሉ። ቅጠሎቻቸው ለመድኃኒትነት የሚያገለግሉ ሲሆን፤ ለሕዝብ መፈወሻ ይውላሉ።

እንደ ሕይወት ውኃ ሁሉ፤ የሕይወት ዛፍም የዘላለም ሕይወትና የእግዚአብሔር ባሪያዎች ለዘላለም የሚደሰቱባቸው በረከቶች ተምሳሌት ነው። በዘላለሙ መንግሥት ከእግዚአብሔር ጋር የሚኖሩ የዳኑት ብቻ ስለሚሆኑ፤

የዚህን ዛፍ አስፈላጊነት በቀጥታ የምንረዳው አይመስለም። በዘላለሙ መንግሥት የፈውስ አስፈላጊነትም አጠራጣሪ ነው። ይልቁንም፣ ይህ ዛፍ የዘላለምን ሕይወት እውን ሰላደረገው የክርስቶስ ሞት ከፍተኛ ውጤቶች ተምሳሌታዊ ገለጻ ይሰጣል። የበጉ ሞት ውጤቶች እንዲህ የከበሩ በመሆናቸው፣ ለሰው ልጆች ችግሮች ሁሉ ሥጋዊና መንፈሳዊ ፈውስን አስገኝተዋል። የፈውሱ ድንበር እጅግ ከመስፋቱ የተነሣ፣ ዓለምን ሁሉ በማካተት ለሁሉም ሕዝብና ወገን ግልጋሎቱን ይሰጣል። እነዚህም በበኩላቸው መንፈሳዊ ሕዝቦች ይሆናሉ። የክርስቶስ የሞቱ ኃይል እንዲህ የላቀ በመሆኑ ጊዜያዊ ፈውስና ሕይወት ሳይሆን፣ ዘላለማዊ ሕይወትና ፈውስ ያስገኛል። እግዚአብሔር ይህችን የሕይወት ዛፍ በከተማዬቱ መሀል ያቆመው፣ ለሰዎች ኢየሱስ ስለሰጣቸው የዘላለም ሕይወት የማያቋርጥ ትውስታ ለማኖር ሊሆን ይችላል።

ሐ. ከእንግዲህም መርገም አይሆንም (22:3-4)

በዘፍጥረት 3፣ አዳምና ሔዋን በኃጢአት የወደቁበትን ታሪክ እናነባለን። ኃጢአትን ባደረጉ ጊዜ፣ እግዚአብሔር፡- ሀ) በሰይጣንና በእባቡ፣ ለ) በአዳምና በወንዶች፣ በሐ) በሔዋንና በሴቶች፣ እንዲሁም መ) በፍጥረት ሁሉ ላይ ርግማንን አመጣ።

17ኛ ጥያቄ፤ ዘፍጥረት 3:14-19ን አንብብ። እያንዳንዳቸው ከእግዚአብሔር የተቀበሉዋቸውን ርግማኖች ዘርዝር።

በዘላለሙ ስፍራ፣ በአዲስ ሰማይና ምድር ወይም በአዲሲቱ ኢየሩሳሌም መርገም እንደማይኖር ተገልጿል (ዘካ. 14:11)። የኃጢአት ክፉ ተጽዕኖዎች ሁሉ ይወገዳሉ። ከዚህም የተነሣ እግዚአብሔር ራሱና በጉ ዘላለማዊ ዙፋኑን በሕዝቡ መካከል ይዘረጋና ብዙ ተግባራት ይከናወናሉ፡-

ሀ. የእግዚአብሔር ባሪያዎች እግዚአብሔርን ያገለግሉታል - መንግሥተ ሰማይ እጅን አጥፈው የሚቀመጡባት አትሆንም። ይልቁንም፣ ሁላችንም ኃላፊነቶች ይኖሩብንና ለእግዚአብሔር እንሠራለን። የእግዚአብሔር ካህናት እንሆናለን። ምን እንደምንሠራ በዝርዝር የተገለጸ ነገር ባይኖርም፣ የናው እግዚአብሔርን የምናገለግል መሆናችን ነው። ይሁንን፣ እርሱን የምናገለግለው እንደ ዛሬው ሳናየው አይሆንም፤ ይልቁንም፣ ባለማቋረጥና በፈቃደኛነት የሚፈልገውን እያደረግን እርሱ ባለበት እንኖራለን። በዚህም ጊዜ ዛሬ በራሳችን ስግብግብ ፈቃድና በእግዚአብሔር መለኮታዊ ፈቃድ መካከል የሚደረገው ትግል ስፍራውን ይለቅቃል። ፈቃዳችን የእግዚአብሔርን ፈቃድ ለማድረግ ስለሚወድድ በደስታ እንኖራለን።

ለ. የእግዚአብሔርን ፊት እናያለን - በመጽሐፍ ቅዱስ ሁሉ ሰዎች እግዚአብሔርን ለማየት ቢፈልጉም፣ ከኃጢአተኝነታቸው የተነሣ በሙላቱ ሁሉ ሊያዩት አልቻሉም። ሙሴ የእግዚአብሔርን ጀርባ እንደተመለከተ እግዚአብሔር ተለይቶት ሄዶአል (ዘጸ.33:20-33)። ሊቀ-ካህኑ የእግዚአብሔርን ክብር ለመመልከት በዓመት አንድ ጊዜ ወደ መቅደሱ

የመግባት ፈቃድ ነበረው (ዕብ. 9:7)። ሌሎች እንደ ሕዝቅኤልና ዮሐንስ ያሉት ፊቱን ሳይሆን፤ የእግዚአብሔርንና የዘላለማዊ ክብሩን ተምሳሌታዊ ወኪሎች ተመልክተዋል (ሕዝ. 1፤ 3፤ ራእይ 4)። በሰማይ ግን የኃጢአት ርዝራዥ በሙሉ ከእኛ ስለሚወገድ፤ እግዚአብሔርን ፊት ለፊት እናየዋለን። በፍጹም ኅብረት እርሱን እያመለከን እንደ ልጆቹ ከጉያው እንኖራለን እንጂ ርቀን አንቆምም።

ሐ. የእግዚአብሔር ስም በግንባሮቻችን ላይ ይሆናል - አስቀድመን እግዚአብሔር በምድር ላይ ሳሉ ለእርሱ ታማኞች በነበሩት ሰዎች ላይ ምልክት እንደሚያደርግ ተመልክተናል (ራእይ 7)። ድል ለሚነሡት ስሙ በግንባሮቻቸው ላይ እንደሚሆን የሚያስረዳው የተስፋ ቃል በራእይ 3:12 ተገብቶላቸው ነበር። አሁንም በሰማይ፤ የእግዚአብሔር ስም በላያችን ላይ እንደሚጻፍ ተገልጿልናል። ይህም ሙሉ ለሙሉ የእግዚአብሔር ንብረቶች መሆናችንን ሲያሳይ አውሬው በተከታዮቹ ላይ ከሚጭረው ምልክት የሚቃረን ነው (13:16)።

18ኛ ጥያቄ፤ እነዚህ ሦስት በረከቶች ልንናፍቃቸው የሚገቡ የመንግሥተ ሰማይ እጅግ አስፈላጊ ነገሮች የሚሆኑት በምን በምን መንገዶች ነው?

መ. ሌሊት አይሆንም (22:5)

ይህ ለዮሐንስ ጠቃሚ እውነት በመሆኑ ለሁለተኛ ጊዜ ጠቅሶት እናገኛለን (21:25)። ብዙዎቹ ኃጢአቶች የሚከናወኑት በጨለማ ውስጥ በመሆኑ፤ ጨለማ የኃጢአት ተምሳሌት ነው (ዮሐ. 3:19-20)። በዘላለማዊቱ ከተማ ግን ጨለማ አይኖርም። በመጀመሪያ፤ የእግዚአብሔር ክብር ለአዲሱ ፍጥረት የማያቋርጥ ብርሃን እየሰጠ እንደ ፀሐይ ያበራል። ሁለተኛ፤ የእግዚአብሔር ሥራ በሕዝቡ መካከል ስለሚፈጸም ምንም ዓይነት መንፈሳዊ ጽልመት አይኖርም።

ሠ. የእግዚአብሔር ሕዝቦች ለዘላለም ይነግሣሉ (22:5)

የዘላለሙን ሕይወት ታላቅ የሚያደርገው የመጨረሻው ነገር የእግዚአብሔር ሕዝቦች ሁሉ ነገሥታትና ገዥዎች የመሆናቸው እውነታ ነው። ንግሥናችንም ፍጻሜ አይኖረውም። የሚገለብጠን መፈንቅለ-መንግሥት አይኖርም። አንዱ ከሌላው የሚበልጥበት የክፍፍል ስሜትም አይኖርም። ሁሉም በእኩል ደረጃ ንጉሥና ገዥ ሆኖ ይሠራል። በማን ላይ እንደምንነግሥ የተገለጸ ነገር የለም። ሁሉም የእግዚአብሔር ልጆችና ነገሥታት ስለሚሆኑ፤ አንዱ በሌላው ላይ ወይም በሰብአዊ ፍጥረታት ላይ አይሆንም። በመላእክት ላይ ይሆን? ቁም ነገሩ በማን ላይ እንደምንነግሥ ሳይሆን፤ የነገሥታት ንጉሥ የሆነው የእግዚአብሔር ልጆች እንደመሆናችን ንጉሣዊ ቤተሰብነት የሚጠብቀን ከመሆኑ ላይ ነው። በምድራዊ ሕይወቱ ብዙውን ጊዜ ድሀው፤ የተረገጠውና የተጨቆነው ማን ነው ቢባል ክርስቲያኑ ነው። ይሁንና፤ አንድ ቀን እግዚአብሔር በራእይ 1:6 ላይ ቃል እንደገባው ክርስቲያኖች ከእርሱ ጋር ለዘላለም ይነግሣሉ።

19ኛ ጥያቄ፤ ሀ) ከመንግሥተ ሰማይና ከዘላለሙ መንግሥት የምትጠበቃቸውን ነገሮች ዘርዝር። ለ) ራስህን አሁኑን በዘላለሙ መንግሥት ውስጥ አስቀምጥና ሁኔታው ምን እንደሚመስል አሰላስል። እግዚአብሔርን በመዝሙርና በጸሎት አመስግነው።

2. መደምደሚያ (22:6-21)

ሀ. የትንቢቱ እውነተኛነት (22:6)

በታሪክ ሁሉ እንደምንመለከተው የመጨረሻው እንዴት እንደሚሆንና ምንስ እንደሚፈጸም የተነበዩ በርካታ ሐሰተኛ ነቢያት ነበሩ። በዮሐንስ ዘመንም ቢሆን የወደፊቱን ክስተት የሚተነብዩ ብዙ የአይሁድ መጻሕፍት ነበሩ። ይሁንና፤ እነዚህ የእግዚአብሔር ቃል አልነበሩም። የራእይ መጽሐፍ ግን ከዚህ የተለየ ነው። በመሆኑም፤ መልአኩ ለዮሐንስና ለክርስቲያኖች ሁሉ ዮሐንስ በራእይ የተመለከተውና የጻፈው ሁሉ እውነተኛና ተአማኒነት ያለው እንደሆነ በአጽንኦት ይናገራል። የእውነት አምላክ የሆነው እግዚአብሔር ሁሉንም ስለሚቆጣጠርና ወደ ፍጻሜ ስለሚያመጣ የማይፈጸም ምንም ነገር አልነበረም።

ከራእይ ክፍል የሚበዛው ለዮሐንስ የተገለጸው በመላእክት አማካኝነት ነው። ይህም ዮሐንስ ባለማድረግ መላእክትን ለማምለክ እንዲሻ ካደረጉት ምክንያቶች አንዱ ነው። ይሁንና፤ መልአኩ የትንቢቱ እውነተኛ ምንጭ እግዚአብሔር እንደሆነ ገልጾአል - «የነቢያት መናፍሰት ጌታ አምላክ»። በዚህ አባባል ውስጥ ሁለት እውነቶች አሉ። በመጀመሪያ፤ መልአኩ በነቢይ በኩል ወደ ቤተ ክርስቲያን ለሚመጣ እውነተኛ ትንቢት ሁሉ ምንጩ እግዚአብሔር እንደሆነ መግለጹ ነበር። ለአዲስና ብሉይ ኪዳን ነቢያት መልእክቱን የሚሰጠው እግዚአብሔር ነው። እግዚአብሔር እውነቶችን ለማስተላለፍ የሚጠቀምባቸው መሣሪያዎች ብቻ በመሆናቸው፤ ለእነርሱ ማኅበረድና መስገድ ተገቢ አይሆንም።

ሁለተኛ፤ መልአኩ በቀድሞዋ ዘመን ቤተ ክርስቲያን ውስጥ የእግዚአብሔር ቃል-አቀባይ የሆኑትንና ቤተ ክርስቲያንም የተመሠረተችባቸውን ነቢያት እያጽናና ሊሆን ይችላል (ኤፌ. 2:20)። ብዙውን ጊዜ የስደትን ገፈት የሚቀምሱት እነርሱ ነበሩ። በመሆኑም፤ የእግዚአብሔር ንብረቶች እንደሆኑ፤ እርሱ እንደሚንከባከባቸውና ወደ ሕይወታቸው የሚመጣውን ነገር ሁሉ እንደሚቆጣጠርላቸው ማስታወስ ያስፈልጋቸው ነበር።

ለ. የክርስቶስ ምጽአት መቃረብ (22:7-21)

1. ኢየሱስ በቶሎ እንደሚመጣ ቃል ይገባል (22:7) - ኢየሱስ በቶሎ እንደሚመጣ ለክርስቲያኖች በቀጥታ ይናገራል። ስለሆነም፤ የትንቢቱን ቃል መጠበቃችንን ማረጋገጥ አለብን። በራእይ ውስጥ ብዙ ትእዛዛት ያሉ ላይመስለን ይችላል። ይሁንና፤ ጠቅላላው መጽሐፍ በስደት ጊዜ ለክርስቶስ በታማኝነት እንድንቆምና ሥጋዊ ስደት ወይም

ሞት ሳንፈራ ምስክርነታችንን እንድንቀጥል የሚያበረታታ ትእዛዝ ነው። ይኸው ነው ኢየሱስ በራእይ ውስጥ ለክርስቲያኖች የሰጠው ለድስተኛው የተስፋ ቃል።

ኢየሱስ በቶሎ እንደሚመጣ የተስፋ ቃል ሰጥቶአል፤ ይህም ሆኖ «በቶሎ» የሚለው ቃል ከእግዚአብሔር እይታ አንጻር እንጂ በሰው ግንዛቤ መሠረት ሊተረጎም አይገባም። ኢየሱስ ለቶሎን በቶሎ እመጣለሁ ካለበት ጊዜ ጀምሮ እነሆ 1900 ዓመታት ተቆጥረዋል። የአዲስ ኪዳን ቅዱሳን ኢየሱስ በዘመናቸው እንደሚመጣ አምነው ነበር። ይሁንና፤ በ2ኛ ጴጥሮስ 3፡8-9 የእግዚአብሔር የጊዜ ሰሌዳ ከእኛ እንደሚለይ ማስጠንቀቂያ ቀርቦልናል፤ እርሱ በታሪክ ሳይሆን በዘላለም ውስጥ ስለሚኖርና የጊዜ ገደብ ስለሌለበት፤ አንድ ሺህ ዓመታትም ለእርሱ እንደ አንድ ቀን ሊሆን ይችላል።

ዋናው መታወስ ያለበት ኢየሱስ መቼ እንደሚመለስ አለማወቃችን ነው። ዛሬ፤ ነገ፤ ከ50 ዓመታት በኋላ፤ ወይም ከሺህ ዓመታት በኋላ ሊሆን ይችላል። ዛሬ በዓለም ውስጥ ክርስቶስ በማንኛውም ጊዜ ሊመለስ እንደሚችል የሚጠቁሙን የሚመስሉ ብዙ ነገሮች አሉ፤ ደግሞም፤ ክርስቲያኖች በታሪክ ሁሉ ይህንኑ ብለዋል። ስለዚህ ዋናው ቁም ነገር መዘጋጀቱ ነው። አንዳንድ ሙሽሮችና የሰርግ እድምተኞች ሳይዘጋጁ ቆይተው ከሥርዓተ-ጋብቻው እንደተወገዱ ሁሉ (ማቴ. 25፡1-13)፤ እኛም ኢየሱስ ለታማኝ ሕዝቦቹ በድንገት በሚገለጽበት ጊዜ ሳንዘጋጅ እንዳንቀር ልናረጋግጥ ይገባል።

2. ቶሎን መልአኩን ለማምለክ ሞከረ (22፡8-9)

ቶሎን ለሁለተኛ ጊዜ ትንቢቱን የሚያመጣለትን መልአክ ለማምለክ ሞከረ (ራእይ 19፡10)። ምናልባት ቶሎን ለክርስቲያኖች በሐሰተኛ አምልኮ መጣመዱ እንዴት ቀላል እንደሆነ በጉልህ ለማሳየት ሳይፈልግ አይቀርም። ሐዋርያ የተባለው እርሱ እንኳ በዚህ ስሕተት ለመውደቅ ከቃጣ፤ ለተራውማ ክርስቲያን አወዳደቁ እንዴት የቀለለ ይሆን! ዛሬ እንደምናያቸው በርካታ ክርስቲያኖች፤ የቀድሞዎቹም ክርስቲያኖች መላእክትን ለማምለክ ይፈተኑ ነበር። ይሁንና፤ አምልኮ የሚገባው እግዚአብሔር ብቻ ነው። በመሆኑም፤ የአምልኮ ሥርዓታችንን፤ የዝማሬ መሣሪያዎቻችንን፤ መዘምራኖቻችንን፤ ሕንፃውን ወይም የቤተ ክርስቲያን መሪ እንዳናመልክ መጠንቀቅ አለብን። እንደምናመልካቸው ልብ ላንል ብንችልም፤ እነዚህ ነገሮች በልባችን የመጀመሪያውን ስፍራ ከወሰዱ የአምልኮት መልክ ይዘዋል ማለት ነው።

በራእይ 21፡17 ቶሎን በኢየሱስ እግር ሥር ሲወድቅ፤ ይህንን በማድረጉ የቀረበበት ተቃዋሚ አልነበረም። ኢየሱስ ለእግዚአብሔር ብቻ የሚገባውን የሰዎች አምልኮ ተቀብሏል። ኢየሱስ ሰማያዊ ሠራዊት ከእግዚአብሔር አብ ጋር ባከበሩት ጊዜ አምልኮአቸውን ተቀብሏል። ለምን? ምክንያቱም ኢየሱስ አምልኮአችንን ሊቀበል የተገባ እግዚአብሔር ወልድ ስለሆነ ነው።

እስኪ በመላእክትና በክርስቲያኖች መካከል ያለውን ግንኙነት ልብ ብለህ ተመልከት - አብረው እግዚአብሔርን የሚያገለግሉ ናቸው። መልአኩ

ለዮሐንስ ከእርሱ ከራሱና እንደዚሁም በቤተ ክርስቲያን ውስጥ ከሚገኝ ከማንኛውም ነቢይ፣ እንዲሁም እግዚአብሔርን ከሚታዘዝ ከማንኛውም ክርስቲያን ጋር በእኩል ደረጃ እንደሚገኝ ገልጾለታል። አንድ ክርስቲያን ከሞተ በኋላ ቅዱስ የሚል ቅጽል የተበረከተለትን ሌላ ክርስቲያን ወይም እንደ መልአክ ያለ ሌላ የተፈጠረ አካል ከቶውንም ሊያመልክ አይገባም። አምልኮ የሚገባው ለፈጣሪ አምላክ እግዚአብሔር ብቻ ነው።

2ኛ ጥያቄ፤ ሀ) አንዳንድ ክርስቲያኖች ዛሬ በዚህ በኩል የሚሳሳቱባቸውን መንገዶች ዘርዝር። ለ) እግዚአብሔርን ሳይሆን፣ ሌሎችን ቅዱሳን ወይም መላእክትን ለማምለክ የሚወዱት ለምንድን ነው? ሐ) የዚህን ልምድ ለሕተተኝነት ለማሳየት፣ ይህንን ጥቅስ እንዴት ልትጠቀምበት ትችላለህ?

3. ዮሐንስ መጽሐፉን እንዳያትም ተነገረው (22:10-11)

ብዙውን ጊዜ በብሉይ ኪዳንና በአይሁድ ትንቢታዊ መጻሕፍት፣ ጸሐፊዎቹ መጽሐፉን እንዲያትሙ ይታዘዛሉ (ዳን. 8:26፤ 12:4፣ 9-10 ተመልከት)። ዳንኤል መጽሐፉ ገና በሩቅ የሚገኘውን ከስተት የሚያመለክት በመሆኑ፣ እንዲዘጋው ተነግሮታል (ዳን. 8:26)። የሚታተመውም መልእክቶቹን ከጥፋት ለመጠበቅ ሲሆን፣ የፍጻሜው ጊዜ ሲደርስ ሰዎች ሊያነቡትና በመጽሐፍ ቅዱስ ውስጥ ያለውን ነገር ሊታዘዙ እንዲችሉ ነው።

ለዮሐንስ ግን የፍጻሜው ጊዜ ስለተቃረበ የትንቢቱን ቃላት እንዳያትም ተነግሮታል (22:10)። አሁን የመልእክቱ አስፈላጊነትና አፋጣኝነት ተመልክቷል። በዳንኤል መልእክቱ እስከ ፍጻሜው ጊዜ ድረስ ተጠብቆ እንዲቆይ ተባለ። አሁን ግን ኢየሱስ ፍጻሜው እንደቀረበና ሰዎች ሁሉ ምርጫቸው የሚያስከትለውን ውጤት በመረዳት ለሕይወታቸው የሚበጃቸውን ይመርጡ ዘንድ የራእይን መጽሐፍ መመልከት እንደሚያሻቸው ይናገራል። ታማኝነት የጎደላቸውና በእግዚአብሔር ላይ እያመፁ ለመኖር የሚሹ ሰዎች መጠንቀቅ ያስፈልጋቸዋል። ኢየሱስ ከቅጽበት ሲመለስ፣ ንስሐ ለመግባት፣ መንገዳቸውን ለመቀየርና በራእይ የተመለከቱትን በረከቶች ለመቀበል ዕድል አይኖራቸውም። በራእይ ውስጥ የተጠቀሱትን ርግማኖች ከመሸከም የተሻለ ዕድል አይኖራቸውም። እነዚያ ለእግዚአብሔር በታማኝነት የሚመላለሱና ሕይወታቸውን በቅድስና በመምራት እምነታቸውን የሚያሳዩ ደግሞ፣ ከእውነት ስተው እንዳይወድቁ ወይም እምነታቸውን እንዳይተዉ መጠንቀቅ ያስፈልጋቸዋል። ስለምን ይህ ታማኝነታቸው በራእይ መጽሐፍ የተገለጹትን በረከቶች ለመውረስ ያስችላቸዋል።

ዮሐንስ በዚህ ስፍራ ሰዎች ተግባራቸውን ለመለወጥ ዕድል እንደሌላቸው እየገለጸ አይደለም። ይልቁንም፣ ይህ ለአማንያኑም ለኢ-አማንያኑም በእኩል ደረጃ የቀረበ ማስጠንቀቂያ ነው። ምክንያቱም የኢየሱስ መመለስ በጣም ፈጣን ስለሚሆን፣ ወይም ሞት ከመቅጽበት ባሳስቡበት ሰዓት ስለሚመጣ፣ በዚያን ጊዜ ተግባራቸውን የመለወጥና የማመን ዕድል አይኖራቸውም። በዚያን ጊዜ ሰዎች የሚገኙበት ሁኔታ የሚለወጥ ሳይሆን፣ በዚያው የሚቀር

ነው። ስለሆነም ማንን እንደሚያገለግሉ በአእምሮአቸው መወሰን የሚኖርባቸው አሁኑኑ ነው። ራሳቸውን፣ ዘንዶውን (ሰይጣን) እና አውሬውን (ሐሳዊ-መሢሕ) ያመልኩ ይሆን? ይህ ከሆነ፣ ከእነርሱ ጋር ወደ እሳት ባሕር እንደሚሄዱ ይወቁ። አሁኑኑ ንስሐ ሊገቡ ይገባል። ወይስ እንደ 144,000ዎቹና እንደ ሁለቱ ምስክሮች በታማኝነትና በታዛዥነት ይመላለሱ ይሆን? ይህ ከሆነ፣ ዛሬ ምንም ዓይነት የከፋ ስደት ቢቀበሉ እንኳ ሊጸኑና ሊደሰቱ ይገባል! ወደ አዲሲቱ ኢየሩሳሌም እንደሚገቡ ዋስትና ተሰጥቶአቸዋል።

4. የኢየሱስ የመጨረሻ ቃላት (22:12-16)

ለሁለተኛ ጊዜ፣ ኢየሱስ በቀሉ እንደሚመለስ አጽንኦት ሰጥቶ ይናገራል። ለክርስቲያኖቹም እርሱ በሚመጣበት ጊዜ፣ አንድ ሰው በሕይወት ዘመኑ ካከናወነው ተግባር አኳያ ፍርድና ሽልማት እንደሚኖር ያስገነዝባቸዋል። ከዚህም ቢሆን ማንም ሊያመልጥ አይችልም - ሁሉም ይህንን ፍርድ ይቀበላል። በዚያን ጊዜ ሁለት ዓይነት ሰዎች ብቻ ይኖራሉ፡-

ሀ. የተባረኩ - (በራእይ ሰባተኛውን በረከት ልብ በል።) እነዚህ በክርስቶስ ደም ልብላቸውን ያጠቡና ለእምነታቸው በመሞት ከክርስቶስ ጋር ለመተባበር የፈቀዱ ናቸው (7:14፤ 6:11)። «የሚያጥቡ» የሚለው ቃል የአሁኑን ጊዜ አመልካች በመሆኑ፣ የእጥበቱ ተግባር በደገንነት ጊዜ ለአንዴና ለመጨረሻ ጊዜ የሚከናወን ሳይሆን ተከታታይነት ያለው መሆኑን ያሳያል (1ኛ ዮሐ. 1:9)። ኢየሱስ ለታማኝ ተከታዮቹ የሕይወትን ዛፍ ፍሬ በመብላት በቀረበው ተምሳሌት ዓይነት የዘላለማዊው የእግዚአብሔር መንግሥት ማለትም የአዲሲቱ ኢየሩሳሌም አካል እንደሚሆኑ ያረጋግጥላቸዋል።

ለ. የተረገሙ - በእግዚአብሔር ላይ በማመፅ የሚኖሩ ሰዎች የዚህን የከፋታቸውን አፀፋ መክፈል አለባቸው። ከዘላለማዊቱ ከተማ ተለይተው በእሳት ባሕር ይጣላሉ። ኢየሱስ የሁሉም ኃጢአቶችና በእግዚአብሔር ላይ የሚያምፁ የሁሉም ሰዎች ተምሳሌት የሚሆኑትን 7 ዓይነት ኃጢአቶች ይዘረዝራሉ። ኢየሱስ እነዚህን ሁሉ «ውሾች» ይላቸዋል፤ ይህም አይሑዶች በሥርዓትም ይሁን በመንፈሳዊ ሁኔታ የረከሱትን ክፉ ሰዎች ለማመልከት የሚጠቀሙበት ቃል ነው [መዝ. (22):16፣ 20]። በዚህም ዝርዝር ውስጥ ኢየሱስ ሐሰተኛ ሃይማኖት የሚከተሉትን (አስማተኞች፣ ጣዖት አምላኪዎች)፣ የሐሰት ትምህርት የሚወዱትንና የሚያስተምሩትን (ውሾትን የሚወዱና የሚለማመዱ)፣ እንዲሁም፣ ኃጢአትና ጥላቻ የነገሠበትን ሕይወት የሚመሩትን ሰዎች (ሴሰኞችና ነፍሰ-ገዳዮችን) ያጠቃልላል።

ኢየሱስ ለክርስቲያኖቹ መልእክቱን በመልአኩ በኩል ለዮሐንስ፣ በዮሐንስ በኩል ለአብያተ ክርስቲያናት እንደላከና የትንቢትም ምንጭ እርሱ እንደሆነ ያስገነዝባቸዋል።

21ኛ ጥያቄ፤ በዚህ ክፍል የተጠቀሱትን የተለያዩ የኢየሱስ ስሞች ዘርዘር። የእያንዳንዳቸው ፍች ምንድን ነው?

ኢየሱስ ለክርስቲያኖች ስለ ባሕርዩ ለማስታወስ ከስሞቹ አያሌዎቹን ይዘረዝራል። የመጀመሪያው የስሞች ምድብ የተሰጠው ለክርስቲያኖች ስለ ከበረው ደረጃው ለማስገንዘብ ነበር (22:13)። እርሱ ከእግዚአብሔር አብ ጋር እኩል ነው። ኢየሱስ አልፋና ምጌጋ፣ ፊተኛውና ሷለኛው፣ የመጀመሪያውና የመጨረሻው ነው። እንደ እግዚአብሔር አብ፣ እርሱም የነገሮች ሁሉ ጀማሪና ፈጻሚ ነው። እርሱ ከነገሮች ሁሉ በፊት የነበረ ሲሆን፣ ሰማይና ምድር ከወደሙ በኋላ እንኳ ሳይለወጥ ይኖራል።

ሁለተኛው የስሞቹ ምድብ ሥራውን ይገልጻል። የዳዊት ሥርና ዘር እንደመሆኑ እርሱ የሚመጣው ንጉሥ፣ የዳዊት ልጅ፣ በብሉይ ኪዳን ትንቢት የተነገረለት፣ እግዚአብሔር ለሕዝቡ የሰጣቸው የተስፋ ቃሎች ሁሉ ፍጻሜ ነው። እርሱ የነሕ መቅደድን እንደሚያመለክት የንጋት ኮከብ ነው። በመሆኑም፣ ኢየሱስ የዚህን የአሁኑ ዓለም ክፉ ዘመን ወደ ፍጻሜ የሚያደርስና የዘላለሙን መንግሥት ንጋት የሚያበስር ነው። በሰማይ ላይ የሚታየውና ሼኑስ በመባል የሚታወቀው የንጋት ኮከብ፣ የፀሐይ መውጫ ሲቃረብ በአድማስ ላይ ብቅ ይላል። ይህም ፀሐይ ልትወጣ እንደተቃረበችና የቀኑም ክፍለ-ጊዜ ሊጀመር እንደደረሰ የሚያመለክት ተስፋ ነው። ኢየሱስ በዳግም ምጽአቱ በከብርና በጋይል ሲመለስ፣ ከድንቀኛው የሺህ ዓመታት መንግሥትና በአዲስ ፍጥረት ከሚሰፍነው ዘላለማዊ ትፍስሕት በፊት የሚመጣ የንጋት ኮከብ ይሆናል።

5. ለሁሉም የቀረበ የመጨረሻ ግብዣ (22:17)

መንፈስ ቅዱስና ሙሽራይቱ ለኢየሱስ ክርስቶስ መምጣትና ለዘላለማዊ መንግሥቱ መቃረብ ባላቸው መሻት ይተባበራሉ። መጽሐፉ በአብያተ ክርስቲያናት ሲነበብ የሚሰሙና በታሪክ ሁሉ የራእይን መጽሐፍ የሚያጠኑ ሁሉ በልባቸው አንድ መሻት ሊጫር ይገባል - የጌታ የኢየሱስ ክርስቶስ ምጽአት። ይህ ለጌታ ምጽአት የሚኖረን መሻት ክልባችን ከታጣ፣ ለዚህ ዓለምና ሕይወት ራሳችንን በእጅጉ አስገዝተናል ማለት ነው። ብዙዎችም በልባቸው፣ «አዎን ጌታ ሆይ፣ ና! ዳሩ ግን አሁን አይደለም። በዓለማዊው ሕይወቴ በጣም ስለደላኝ በሐሄት ተሞልቼአለሁና!» ይላሉ።

ኢየሱስ እስኪመጣና ጊዜው እስኪፈጸም ድረስ፣ እግዚአብሔር ለደኅንነት የሚያቀርበው ግብዣ ሁልጊዜም ክፍት ነው። ለዘላለማዊ ሕይወት የሚጠሙ ሰዎች በእምነት ወደ እግዚአብሔር ሊመጡ ይችላሉ፤ እርሱም ባለማቋረጥ ከዙፋኑ ከሚፈሰው የሕይወት ውኃ የዘላለምን ሕይወት ይሰጣቸዋል። ምንም እንኳ ይህ ሰጦታ ለእግዚአብሔር የልጁን በመስቀል ላይ መሞት የሚጠይቅ ውድ ሰጦታ ቢሆንም፣ በምትኩ ከእኛ የሚጠይቀው አንዳችንም ነገር የለም። በእምነት እጃችንን ዘርግተን መቀበል ብቻ ነው።

6. የመጨረሻ ማስጠንቀቂያ (22:18-19)

እግዚአብሔር የመጨረሻ ቃሉን ለዮሐንስ ሰጥቶታል። በመሆኑም፡ የትንቢቱ መጽሐፍ ማለትም የእግዚአብሔር ቃል የሆነው መጽሐፍ ቅዱስ መደምደሚያ አሁን ተፈጽሞ ነበር። ይህም ሆኖ፡ እግዚአብሔር ቃሉን ለመለወጥ የሚፈልጉ ሰዎች እንደሚኖሩ ያውቅ ነበር። ከዚህ በፊትም የእግዚአብሔርን መልእክት ለሚለውጡ ሐሰተኛ ነቢያት ማስጠንቀቂያ ሰጥቶ ነበር (ኤር. 23:9-40፤ ማቴ. 7:15-20፤ 24:11፤ 24)። ጳውሎስ ሐሰተኛ ወንጌል የምያስተምሩ ሰዎች እንደሚረገሙ ገልጾል (ገላ. 1:8-9)።

እግዚአብሔር በቃሉ ላይ የሚጨምሩትን ሰዎች አስጠንቅቆአል። አንድ ሰው ከመጽሐፍ ቅዱስ ጋር የሚቃረን የግል አሳቡን ሊጨምር ይችላል። ለዚህም ነው ከመስበካችንና ከማስተማራችን በፊት የእግዚአብሔርን ቃል በጥንቃቄ ማጥናት የሚኖርብን። ይህ ካልሆነ በቃሉ ላይ እንጨምራለን። በ1ኛ ጢሞቴዎስ 1:18-20 እና 2ኛ ጢሞቴዎስ 2:17-18 የእግዚአብሔርን ቃል የሚለውጡ ሰዎች በምሳሌነት ቀርበውልናል። አንዳንዶች ተጨማሪ መጻሕፍትን በመጽሐፍ ቅዱስ ውስጥ በማካተት፤ ወይም አንዳንድ ሰው ሠራሽ መጻሕፍት የመጽሐፍ ቅዱስን ያህል አስፈላጊነት እንዳላቸው በመግለጽ፤ መጽሐፍ ቅዱስን ገሸሽ አድርገው በእነዚህ መጻሕፍት ይመራሉ። ዛሬ ሃይማኖታዊ ትምህርቶቻቸውን ከእግዚአብሔር ቃል እኩል የሚመለከቱ አንደ ሳሃይ፤ የይሆዋ ምስክሮች፤ ሞርሞኖችና ሌሎችም ሐሰተኛ ኑፋቂዎች ይገኛሉ። አንዳንድ ሰዎች ትንቢት እንደሆነ የሚናገሩትን ቃል ለመጨመር ይፈልጋሉ። ሌሎች ኢየሱስ ቢሞትም የምንድነው አንዳንድ ተጨማሪ ነገሮችን በማድረግ እንደሆነ ሊያምኑ ይችላሉ - ሥራችን ለደኅንነታችን እገዛ ያደርጋል በማለት። በሌላ አባባል፡ ክርስቶስ ባደረገልን ነገር ላይ መጨመር እንዳለብን ያስተምራሉ። ይህ በአብዛኛዎቹ በወንጌላውያን አብያተ ክርስቲያናት ውስጥ ሳይቀር የሚታይ በጣም የተለመደ ችግር ነው። ሰዎች ደኅንነት የሚገኘው በኢየሱስ ክርስቶስ ላይ ጥምቀትን፤ ቅዱስ ቁርባንን፤ ሠናይ ምግባራትን፤ ወዘተ... ስናክል እንደሆነ ይናገራሉ። ኢየሱስ ግን እንዲህ ዓይነት አካሄድ ከዘንዶው፤ ከአውሬውና ከሐሰተኛው ነቢይ ጋር ወንበር እንደሚያጋራን ያስጠነቅቀናል። በመሆኑም ይህንን መስሎቹ ሰዎች፤ እንደ እግዚአብሔር ጠላቶች ሁሉ እግዚአብሔር በራእይ መጽሐፍ የጠቀሳቸውን መቅሰፍቶች ሁሉ ይቀበላሉ።

ሌሎች ከመጽሐፍ ቅዱስ የተወሰነ ክፍል ለመቀነስ ይፈልጋሉ። ዛሬ በመጽሐፍ ቅዱስ፤ በተለይም በወንጌላት ውስጥ ወንፊት ይዘው በማንገጥለል እየገቡ እውነተኛውን የኢየሱስን ቃል ለይተን እናወጣለን የሚሉ ምሁራን አሉ። እነዚህ ሰዎች ከተአምራት ጋር የተያያዘውን ማንኛውንም ነገር ያስወግዳሉ። ፍርድ ወይም ገሃነሙ-እሳት እንደሌለ፤ ንስሐ መግባት እንደማያስፈልግና ኢየሱስም ተራ ሰው እንደነበረ ይሰብካሉ። የኢየሱስን ክድንግል መወለድ፤ ሞቱንና ትንሣኤውን፤ እንዲሁም ብቸኛው የደኅንነት መንገድ በኢየሱስ ክርስቶስ በማመን የሚገኝ መሆኑን ይከዳሉ።

ልክ መስሊሞች የአብርሃምንና የይስሐቅን ታሪክ ወደ አብርሃምና እስግኤል እንደለወጡ ሁሉ፤ የጌታን ቃል ይለውጣሉ። እነዚህም የእግዚአብሔር ጠላቶች ናቸውና የእግዚአብሔርን ሙሉ ፍርድ ይቀበላሉ። በመሆኑም፤ ከሕይወት ዛፍ ወይም እግዚአብሔር ከሰጣቸው ከዘላለማዊ ሕይወት ዕድል-ፈንታ የላቸውም። የእግዚአብሔርን መንግሥትም ሆነ ዘላለማዊቱን ከተማ አያዩም። ይህም ማለት የእግዚአብሔር ጠላቶች ሁሉ ወደሚከማቸበት ወደ እሳት ባሕር ይጣላሉ ማለት ነው።

7. መደምደሚያ (22:20-21)

ዮሐንስ ኢየሱስ በቶሎ እንዲመጣ በመጸለይ በፍጥነት እንደሚመጣ የሰጠውን የኢየሱስን የመጨረሻ የተስፋ ቃል ያስተጋባል። ለአብያተ ክርስቲያናት የጻፈውንም ይህንኑ መልእክት በጸሎት ይደመድማል - ጸሎቱም የኢየሱስ ጸጋ እነርሱን በመጠበቅ፤ ለደትን ድል እንዲነሡ በመርዳት፤ በአሸናፊነት እንዲወጡ በማግኘት፤ ለእግዚአብሔር ልጆች የተዘጋጁትን የዘላለምን ሕይወትና ዘላለማዊቱን ከተማ በመስጠት በእነርሱ ላይ እንዲበዛ የሚጠይቅ ነበር። አንተስ በኢየሱስ ጸጋ ተሞልተሃል?

22ኛ ጥያቄ፤ ሀ) ከዚህ የራእይ መጽሐፍ የመጨረሻ ምዕራፍ የተማርሃቸውን ነገሮች ዘርዝር። ለ) እነዚህን ትምህርቶች በቤተ ክርስቲያንህ ውስጥ የሚገኙ ክርስቲያኖች መረዳትና ከሕይወታቸው ጋር ማዛመድ የሚያስፈልጋቸው ለምንድን ነው?

እስኪ ስለ ወደፊት ቤታችን የተማርናቸውን ነገሮች እንከልስ። ምንም እንኳ ሁሉንም ነገር ልንረዳ ባንችልም፤ ወደዚያ ለመሄድ ወደፊት አቅንተን እንድንመለከት የሚያስችል በቂ መተማመኛ ተሰጥቶናል።

1. ስለ መንግሥተ ሰማይ ልታስብ የምትችለው ከሁሉም የላቀ አስፈላጊ ነገር ምንድን ነው? እግዚአብሔር አብና ጌታችን ኢየሱስ ክርስቶስ በዚያ ስለሚገኙ ለዘላለም ከእርሱ ጋር እንኖራለን! ፊቱን እናያለን (22:4)።
2. በመንግሥተ ሰማይ ኃጢአት አይኖርም። ከዚህም የተነሣ፤ እንደ ኃዘን፤ ሥቃይ፤ ሞት፤ ፈተና የመሳሰሉ ማናቸውም የኃጢአት ውጤቶች አይኖሩም (21:4)። አዲሱ ፍጥረት ሙሉ ለሙሉ ከኃጢአት የነጻ ነው። አዲሱ ተፈጥሮአችን ጽድቅን ስለሚወድድ፤ ዳግም ከኃጢአት ጋር ስንታገል አንኖርም፤ መርገምም አይሆንም።
3. በመንግሥተ ሰማይ መቅደስ አይኖርም። መቅደሱ ቅዱስ እግዚአብሔር በኃጢአት ከተበከሉ ዙሪያ-ገብ ከስተቶች ተለይቶ፤ በተለየ ሁኔታ ከሕዝቡ ጋር የሚኖርበት ነበር። ሙሉ በሙሉ በሕዝቡ መካከል እንዳይኖር ያደረገው ኃጢአት ነበር። ይሁንና፤ በሰማይ ኃጢአት ስለሌለ፤ የእግዚአብሔር ከሕዝቡ መለየቱም ሆነ የመቅደሱም መኖር አስፈላጊ አይሆንም። ሁሉን የሚችል ጌታ አምላክና በጉ መቅደስ ናቸው (21:22)። በዚያን ጊዜ በእግዚአብሔርና በእኛ መካከል ምንም ዓይነት መጋረጃ አይኖርም። ሁልጊዜም በግል ወደ እርሱ የመቅረብ ዕድል

ይኖረናል። አሁን በጸሎት ወደ እርሱ እንቀርባለን - ያን ጊዜ ግን ፊት ለፊት እናየዋለን።

4. እግዚአብሔር ራሱ ብርሃን ስለሚሆን ፀሐይ አትኖርም። የእግዚአብሔር ክብር የቀድሞውን መቅደስ በክብር ሞልቶታል (2ኛ ዜና 7:1-3)። በአዲሱ ሰማይ የእግዚአብሔር ክብር ስለሚያበራ፥ የፀሐይና ጨረቃ ብርሃን አስፈላጊ አይሆንም (21:23)።
5. የአዲሲቱ ኢየሩሳሌም ውበትና መጠን ከአእምሮአችን በላይ ነው። ጌታችን ምድርን ለቅቆ ከመሄዱ በፊት ስፍራ ሊያዘጋጅልን እንዳለ ስለነገረን (ዮሐ. 14:1-3)፥ ግሩም በታ እንደሚሆን እናውቃለን። ከስፍራው ማራኪነት የተነሣ የምድርን ትውስታ የምናሳለልበት ሁኔታ አይኖርም (ኢሳ. 65:17)።
6. አስፈላጊው ነገር ሁሉ በዚያ ይገኛል። በዚያ የሕይወት ወንዝ መኖር ክርስቶስ የሕይወት ውኃ እንደሆነ ያስታውሰናል (ራእይ 22:1፤ ዮሐ. 4:13-14፤ 1ኛ ቆሮ. 10:4)። እንደዚሁም የሕይወት ዛፍ ለሰዎች በእንክብካቤ ያገለግላል።
7. በዚያች ከተማ ማን ይኖራል? በበጉ የሕይወት መጽሐፍ ሰማቸው የተመዘገበላቸው ሰዎች ይኖራሉ (21:27)። በዚያ ምንም ዓይነት ርኩሰት አይኖርም። አሳፋሪ ወይም አሳሳች ተግባር የሚፈጽም ሰውም በዚያ አይገኝም (21:27)። በኢየሱስ ክርስቶስ የሚገኘውን የሕይወት ውኃ ለሚጠሙና ድል ለሚነሡ የሕይወት የተስፋ ቃል የተገባላቸው ሲሆን፥ ለፈሪዎች፥ ለማያምኑ፥ ለከፋዎች፥ ለምግባረ ብልሹዎችና ለውሸተኞች የሞት ተስፋ ተሰጥቶአቸዋል።
8. ከጌታ ጋር የሚኖረን ግንኙነት ምን ዓይነት ይሆናል? ልጆቹ እንሆናለን (21:7) - ወራሾቹ። ከእርሱ ጋር እንነግሣለን (22:25)። በደስታ እናገለግለዋለን (22:3)።

አማኞች የሆንን በዚህ በአዲሱ ቤት ከጌታችን ጋር ስንደሰት፥ የማያምኑ ሰዎች ግን ከሰይጣን፥ ከሐሳዊ-መሢሕና ከሐሰተኛው ነቢይ ጋር በእሳት ባሕር ይሠቃያሉ (19:20፤ 20:10፥ 15)። ይህም ከዘላለም እስከ ዘላለም የሚቀጥል የሥቃይ ስፍራ ይሆናል (ራእይ 20:10፤ ሉቃ. 16:23፥ 24፥ 28)። የእሳት ባህሩም ክርስቶስን ለመቀበል እየቻሉ በእምቢተኝነት ያሳለፉዋቸውን መልካም ዕድሎች የሚያስታውሱበት እንጂ በቡድንነት የሚያሳልፉት ጊዜ አይሆንም (ሉቃስ 16:23፥ 24፥ 27፥ 28)። በዚያ ከሚወዱዋቸው አማኝ ዘመዶቻቸውና ጎጂኞቻቸው ተለይተው የመላቀቅ ተስፋ በሌለበት ሁኔታ የሥቃይ ኑሮአቸውን ይገባሉ። የመዳን ቀን አሁን ነው (2ኛ ቆሮ. 6:2)።

ራእይ በዘፍጥረት የተጀመረውን ታሪክ ለመቋጠት ግሩም መንገድ ነው። በዘፍጥረት የተጀመረው ሁሉ በራእይ ይፈጸማል። በዘፍጥረት ሰማይና ምድር የተፈጠሩ ሲሆን፥ በራእይ አሮጌዎቹ ሰማይና ምድር አልፈው አዲሶቹ ይፈጠራሉ። በዘፍጥረት ፀሐይና ጨረቃ ሲፈጠሩ፥ በራእይ የአዲሲቱ

መንግሥተ ሰማይ ብርሃን ክርስቶስ እንደ መሆኑ፤ የፀሐይና ጨረቃ አስፈላጊነት ያከትማል።

በዘፍጥረት ለሰው መኖሪያነት የተዘጋጀች የአትክልት ስፍራ ስትኖር፤ በራእይ የሙሽራዬቱ መኖሪያ የሆነች ከተማ ትገኛለች። በዘፍጥረት የመጀመሪያውን አዳም ጋብቻ ስንመለከት፤ በራእይ የሁለተኛውን አዳም ማለትም የኢየሱስ ክርስቶስን ጋብቻ እንመለከታለን። በዘፍጥረት የታላቁ ጠላታችን የሰይጣንን ሥራ ጅማራ ስንመለከት፤ በራእይ የመጨረሻ ውድቀቱን እናያለን። በዘፍጥረት እንደ ሥቃይ፤ ኃዘን፤ ለቅሶ የመሳሰሉትን የኃጢአት ውጤቶች ስንመለከት፤ በራእይ በአዲሱ ፍጥረት እነዚህ ሁሉ ይወገዳሉ። በዘፍጥረት ርግማን የታወጀ ሊሆን፤ በአዲሱ ከተማ ከእንግዲህ ወዲህ መርገም አይሆንም። በዘፍጥረት ሰው ከዓድን ገነትና ከሕይወት ዛፍ የተባረረ ሊሆን፤ በራእይ ከሕይወት ዛፍ የመብላት ነጻነት አለው።

ትግሉ ሁሉ ከተፈጸመና በሐሳዊ-መሢሐ፤ በሰይጣንና በማያምኑ ሰዎች ላይ ፍርድ ከተሰጠ፤ ብሎም የቀደሙት ነገሮች ሁሉ ካለፉ በኋላ «እነሆ፤ ሁሉን አዲስ አደርጋለሁ» የሚሉትን ቃላት እንሰማለን (21:4-5)። ይህ በዘፍጥረት የተጀመረው ታላቅ ታሪክ የሚቋጭበት ነው። ታሪኩ ሙሉ ለሙሉ በሚያስደስት ሁኔታ ይፈጸማል።

ራእይ 21-22 መንግሥተ ሰማይ ምን እንደምትመስል በተምሳሌት አሳይተናል። በርካታ የብሉይ ኪዳን ተምሳሌቶችን በመጠቀም፤ ዮሐንስ ዘላለማዊ ቤታችን ምን ያህል ውብና የከበረ እንደሚሆን ያሳያል። የእግዚአብሔር ልጆች ከሆንን፤ ምንኛ የሚያስደንቅ ፍጻሜ ይጠብቀናል! ምንም እንኳ እግዚአብሔር በቸርነቱ ብዙ ደስታዎችን ቢሰጠንም፤ በዚህች ምድር ላይ የሚኖረን ሕይወት በኃዘን የተሞላ ነው። በሽታ፤ ረሃብ፤ ምናልባትም ሰደትና በመጨረሻም ሞት ይጋረጥብናል። በእነዚህ የጽልመት ጊዜያት ጉልበት ሆኖ ሊሸከመን የሚችለው ምንድን ነው? የታሪኩን ፍጻሜ ብናስታውስና የምንሄድባትን ዘላለማዊት ከተማ ብናስብ፤ የሚያጋጥመንን ሁሉ በደስታና በድፍረት ልንጋፈጥ እንችላለን።

በዚህ በራእይ ጥናትህ አማካኝነት አንተንም እግዚአብሔር በሕይወት ዘመንህ ሁሉ ለእርሱ በታማኝነት እንድትጸናና ከእግዚአብሔር ጠላቶች ከሚሰነዘር የሰደት ጥቃት ባሻገር ለኢየሱስ በድፍረት እንድትመሰክር፤ እንዲያበረታህ ጸሎታችን ነው። «የምታመልኩትን ዛሬ ምርጡ። እኔና ቤቴ ግን እግዚአብሔርን እናመልካለን» (ኢያሱ 24:15)።

ከሦስተኛ እስከ አምስተኛ ቀን፡-

የራእይ መጽሐፍ ክለሳ

በዚህ ሳምንት የማጠቃለያ ፈተና ስለምትወስድ፤ የራእይን መጽሐፍ ተመልሰህ ከልህ። ይህንንም ስታደርግ የመጽሐፉን አካሄድና በእያንዳንዱ ክፍል የሚገኙትን ዓባይት ትምህርቶች በአእምሮህ ውስጥ ለመሣል ሞክር።

በራእይ መጽሐፍ ጥናታችን ትምህርቶቹን በተለያዩ ደረጃዎች ለመመልከት ሞክረናል። ቀይ ሽንኩርት ደረጃ በደረጃ የተነሳበሩ ግልፋፊዎች ውጤት እንደመሆኑ ሁሉ፣ የራእይ መጽሐፍ ግንዛቤአችንና ተዛምዶውም እንደዚሁ ደረጃ በደረጃ እየዳበረ የሚሄድ ነው። ቀጥሎ የቀረበውን ሠንጠረዥ ልብ ብለህ አስተውል።

በውስጠኛው ክፍል፣ በዮሐንስ ዘመን ሰዎች ሊገነዘቡት የሚችሉት የራእይ መጽሐፍ መልእክት ይገኛል። በጊዜው ክርስቲያኖች ከሮምና በአካባቢያቸው ከሚገኙ ባለሥልጣናት የሚቀርበውን ሰደት ይጋፈጡ ነበር። በመሆኑም፣ ዮሐንስ እግዚአብሔር የሚደርስባቸውን ሰደት እንደሚቆጣጠር፣ አንድ ቀን አውራው የሮም መንግሥት እንደሚወገድና ለኢየሱስ በታማኝነት የሚጸኑ አማኞች በዘላለማዊ በረከት እንደሚሸለሙ በማሳየት፣ እነዚህን ወገኖች ለማጽናናት ይጽፍ ነበር።

በሁለተኛው ክፍል ለሁሉም ትውልድ ክርስቲያኖች የሚሆን መልእክት ይገኛል። እግዚአብሔር እኛንም ለማጽናናት ይፈልጋል። እኛም የመንፈሳዊ ውጊያ አካላት እንደሆንንና ዘንዶው ሰይጣን፣ አውራዎች (እግዚአብሔርንና ሕዝቡን የሚቃወሙ ገዥዎች) እና ሐሰተኞች ነቢያት (የሐሰት አስተማሪዎች) እንዳሉት የሚያስጠነቅቅ መልእክት ተሰጥቶናል። እነዚህ ኃይላት አንዳንድ ጊዜ ክርስቲያኖችን በመግደል ድል የነሡ እስኪመስል ድረስ፣ ባለማቋረጥ ከክርስቲያኖች ጋር ይዋጋሉ። ይሁንና፣ ለእግዚአብሔር ታማኝ የሆኑ፣ ለክርስቶስ ያለውን እውነተኛ ፍቅር በግልጽ የሚያውጅና የዓለምን ተጽዕኖ የሚቃወም ክርስቲያን፣ የድሉ ባለቤት እንደሚሆን ዋስትና ተሰጥቶታል።



እኛ የዘላለማዊ ሕይወት ባለቤቶች ስንሆን፤ ጠላቶቻችን የዘላለማዊ ሞት ባለቤቶች ናቸው። በመጨረሻው ላይ ጸንቶ የሚቆመው የእግዚአብሔር ፈቃድ ብቻ ነው። እግዚአብሔር በየጊዜው የተፈጥሮ አደጋዎች - የመሬት መንቀጥቀጥ፣ የጎርፍ አደጋ፣ ድርቅ፣ ጦርነት፣ በሽታ - ብለን በምንጠራቸው ክስተቶች አማካኝነት ፍርዱን በዓለም ላይ ያወርዳል። ይህም በሰው ልጆች ኃጢአቶች ላይ የሚደርስ ፍርድ ሲሆን፤ ዓላማው ግን የሰው ልጅ ንስሐ ገብቶ ወደ እግዚአብሔር እንዲመለስ ለማድረግ ነው።

በመጨረሻም፤ ስለ መጨረሻው ዘመን የሚተነብይ ክፍል ይገኛል። ዛሬ ምሁራን የሚግኙት በዚህ ትንቢት አተረጓጎም ላይ ነው። ምንም እንኳን ዝርዝሮቹና የክስተቶቹ ቅደም-ተከተሎች ወለል ብለው ባይታዩንም፤ የመጨረሻው ዘመን ባሕርይ ግን ግልጽ ነው። ስለ መጨረሻው ዘመን በርግጠኝነት የምንናገራቸው አያሌ እውነታዎች አሉ፡-

ሀ. የመጨረሻው ዘመን ከፍተኛ ክፋት የሚስተዋልበት ጊዜ ይሆናል። በሕዝቦች መካከል፤ በመጨረሻም በእግዚአብሔር ላይ ጦርነት ይከፈታል። በክርስቲያኖች ላይ ይህ ነው የማይባል ሰደት የሚደርስ ሲሆን፤ በሺህ የሚቆጠሩ አማኞች ሕይወታቸውን ያጣሉ። እንደዚሁም ሌሎች በብዙ ሺህ የሚቆጠሩ ሰዎች በማዕከላዊ መንግሥት የተቋቋመውን አንድ ዓይነት ሃይማኖት ለመከተል ሲሉ እግዚአብሔርን ከማምለክ ይታቀባሉ።

ለ. በሺህና በሚሊዮን የሚቆጠሩ ሰዎች የሚሞቱበት ክፍተኛ የተፈጥሮ አደጋ የሚደርስበት ጊዜ ይሆናል። ርዕደ-ምድር ረሃብ፣ ጦርነት፣ የፖለቲካ ቀውስ፣ ችግር፣ ወዘተ... ገንኖ ይታያል።

ሐ. አንድ የተደራጀ ዓለም-አቀፍ መንግሥት የሚገዛበት ጊዜ ይሆናል። አውሬው ሐሳዊ-መሢሕ የተባለው ግለሰብ፤ ለአጭር ጊዜ ሁሉንም የዓለም ክፍል ለማለት ይቻላል የማስተባበርና የመቆጣጠር ዓቅም ይኖረዋል።

መ. ሃይማኖቶች የሚዋሐዱበት ጊዜ ይሆናል። የተለያዩ ሃይማኖት ተከታዮች ማዕከላዊውን ሃይማኖት ለመከተል ሲሉ የአምልኮአቸውን ይዘት ይቀይራሉ። ዛሬ በዓለም አብያተ ክርስቲያናት ጉባኤ (World Council of Churches) አማካኝነት ሁሉንም ሃይማኖት ለማስተባበር የሚደረጉትን ጥረቶችና ሃይማኖቶችን ሁሉ በአንድ ጥላ ሥር ለማዋል የሚፍጨረጨረውን የአዲሱን ዘመን እንቅስቃሴ ስንመለከት፤ ምናልባትም የዚህን የመጨረሻውን ዘመን ሃይማኖታዊ ተልእኮ ሥር መስደድ ልንገነዘብ እንችላለን ይሆናል።

ሠ. እጅግ ክፍተኛ ሰይጣናዊ ጭቆና የሚታይበት ጊዜ ይሆናል። ሰይጣን ከዚህ በፊት ታይቶ በማይታወቅ ሁኔታ የሚሠራበትና የሚቆጣጠርበት ነጻነት ይኖረዋል።

ረ. ፍጻሜው ሁሉንም የሚያጠቃልልና በቶሎ የሚደርስ ነው። የእግዚአብሔር ጠላቶች ሁሉ ይጠፋሉ - በመጀመሪያው ሞት ሥጋዊ ቅጣት፤ በመጨረሻም ወደ እሳት ባህር በመጣል መንፈሳዊ ሞት ይቀበላሉ - ዘላለማዊ ሞት።

ሰ. እግዚአብሔር በዘላለማዊ በረከት የተሞላ ኃጢአት - አልባ የሆነ መንግሥቱን ይመሠርታል። ይህ በሁለት ደረጃዎች የሚከናወን ሊሆን ይችላል - በመጀመሪያ፣ የክርስቶስ የሺህ ዓመታት መንግሥት በምድር ላይ ይከናወንና ከዚያም ዘላለማዊ መንግሥት ይቀጥላል። ወይም ዘላለማዊ መንግሥቱ በአንድ ጊዜ በመጀመር የሚጠቃለል ይሆናል። በእርሱ በማመንና ሕይወታቸውን ለእርሱ እየታዘዙ በመኖር፣ ለኢየሱስ ታማኞች ሆነው የኖሩት ሁሉ የዚያ መንግሥት ሥቃይና ጭንቀት ወዲያውኑ ይረሳል። በተጨማሪም በእኛና በእግዚአብሔር፣ እንዲሁም በእርስ በርሳችን መካከል ሙሉ ለሙሉ ግልጽና የቅርብ ግንኙነት ይመሠረታል።

23ኛ ጥያቄ፤ እነዚህን ሰባት እውነቶች ውስድና በአንድ ረድፍ ጻፋቸው። በሁለተኛው ረድፍ ላይ ደግሞ እያንዳንዳቸውን እነዚህን እውነቶች የሚያስተምሩትን የራእይ መጽሐፍ ምዕራፎች ዘርዝር።

የራእይን መጽሐፍ አጠቃላይ ትምህርቶች ግልጽ ግንዛቤ ለመጨበጥ፣ በመጽሐፉ ውስጥ የሚገኙትን የተለያዩ ሥዕላዊ መግለጫዎች ክልስ።

«ሰባት» በሚለው ቁልፍ ቃል ላይ የተመሠረቱትን የመጽሐፉን ክፍሎች ክልስ።

ምዕራፍ

መልእክቱ በአጭሩ

1

- ክርስቶስ ሰባቱን ከዋክብት ይዞ በሰባቱ የወርቅ መቅረዞች መካከል ሲመላለስ።

2-3

- መልእክት ለሰባቱ አብያተ ክርስቲያናት

4-5

- ክርስቶስ በሰባት ማኅተሞች የታተመውን መጽሐፍ ሲወስድ

6

- ሰባቱ ማኅተሞች

(ምዕራፍ 7 - ሰባተኛው ማኅተም

ከመከፈቱ በፊት 144,000 ታተሙ)

8-9

- ሰባቱ መለከቶች

(ምዕራፍ 10-11 - ከሰባተኛው መለከት በፊት፡-

- ሰባት ነጎድጓዶች ተናገሩ።

- ዮሐንስ መጽሐፉን በላው።

- ዮሐንስ መቅደሱን ለካው።

- ሁለቱ ምስክሮች)

12-14

- ሰባቱ ምልክቶችና ሰባቱ ክስተቶች

15

- ሰባቱን መቅሠፍቶች የያዙ ሰባቱ መላእክት

16

- ሰባቱ የእግዚአብሔር የቁጣ ጽዋዎች

17-20

- ሰባቱ ፍርዶች

(የበጉ ሰርግ፣ የሺህ ዓመታት መንግሥት)

21-22

- ሰባቱ አዳዲስ ነገሮች

የቀረውን ጊዜ የራእይን መጽሐፍ ትምህርቶች በመከለስ አሳልፍ።

ሳምንታዊ ስብሰባ

ሀ. ሳምንታዊ የጸሎት ጊዜ።

ለ. የማጠቃለያ ፈተና።

ሐ. ጊዜ ካላችሁ፣ የምስጋና መዝሙሮቹን ክልሱ። ተማሪዎች በትምህርት አምስት የጀመሩዋቸውን እነዚህን መዝሙሮች ሁሉ በሠንጠረዦቻቸው ማካተት አለባቸው። በመዝሙሮቹ ውስጥ የሚገኙትን እግዚአብሔርን የማምለኪያ ምክንያቶችና የተፈጥሮውን ባሕርያት ለይተህ አውጣ። በዚህ ጊዜ የምንፈልገው ቀዳሚ ሐቆችን ሳይሆን፣ ለሕይወታችን የምንጠቀምባቸውን ዝንባሌዎችንና ተግባራዊ ትምህርቶችን እንደሆነ አስታውስ። አሁን መጽሐፍ ቅዱሶቻችሁን ክፈቱና በራእይ 4፣ 5፣ 7፣ 11፣ 12፣ 15፣ 16 እና 19 የሚገኙትን መዝሙሮች አንብቡ። ይህንን ስብሰባ አስደላች የምስጋናና የአምልኮ ስብሰባ አድርጋችሁ ፈጽሙት።

በጸሎት ጊዜያችሁ፣ የራእይን መጽሐፍ በማጥናት ካገኛችኋቸው ተፈታታኝ ሁኔታዎች የተነሣ፣ በግል ሕይወታችሁ ወይም በቤተ ክርስቲያናችሁ ውስጥ ተለውጠው ልታዩአቸው ስለምትፈልጉአቸው ነገሮች ጸልዩ። ስለ ክርስቶስ ለመስከራችሁላቸው፣ እንዲሁም ወደዚህች የክበረች ከተማ ስለመግባትና የሰይጣንን መንገድ ስለመተው የምትነግሩአቸው የተዘጋጀ ልብ ይኖራቸው ዘንድ ጸልዩ። የራእይን መጽሐፍ ለሌሎች ስታስተምሩ፣ ወይም ያገኛችኋቸውን በረከቶች ስትጋሩ፣ አንዳችሁ ለሌላችሁ ጸልዩ።

የራእይን መጽሐፍ በማጥናት ደስ እንደተሰኛችሁና እነዚህን እውነቶች ከሕይወታችሁ ጋር በማዛመድ፣ አስተሳሰባችሁንና ድርጊታችሁን እንዳስተካከላችሁ ተስፋ እናደርጋለን። በመሆኑም፣ እግዚአብሔርን ከእናንተ ጋር አብረን ለማመስገንና ለማምለክ ወደምንችልበት ወደ ዙፋኑ ፊት የምንሰባሰብበትን ጊዜ በናፍቆት እንጠባበቃለን። ያም ታላቅና ድንቅ ቀን ይሆናል። ጌታ ኢየሱስ ሆይ ቶሎ ና! ማራናታ!

በጽሑፍ የሚቀርብ የቤት ሥራ

እያንዳንዱ ተማሪ በዚህ ኮርስ ዲፕሎማ ለማግኘት፣ በማባዣ ወረቀት 10 ገጾች በደብተር ሉክ ከሆነ 20 ገጾች የሚደርስ ጽሑፍ (ወግ) ማዘጋጀት አለበት። ስለሆነም፣ ከሚከተሉት ርእሰ-ጉዳዮች አንዱን መርጦ ሊጽፍ ይችላል፡-

1. ከራእይ ውስጥ የአንድን የክርስቲያን ስደት የሚያሳይ ጭብጥ አመልክት። በእርሱ ላይ የሚደርስበትና ሊሰጥ የሚገባው ምላሽ ምንድን ነው? ዛሬ እነዚህን እውነቶች እንዴት ከሕይወታችን ጋር ልናዛምዳቸው እንችላለን?
2. የመጨረሻውን ዘመን ባሕርይ አመልክት። ወደፊት የሚፈጸሙትን ዓባይነት ክስተቶች ግለጽ። ስለ መጨረሻው ዘመን የሚናገሩ ትንቢቶች እንዴት ከአንተ ግንዛቤ ጋር ይስማማሉ? ለክርስቲያኖች ዛሬ እነዚህን እውነቶች መረዳት አስፈላጊ የሚሆነው ለምንድን ነው?
3. በራእይ መጽሐፍ ስለ እግዚአብሔር አብ፣ ስለ እግዚአብሔር ወልድና ስለ እግዚአብሔር መንፈስ ቅዱስ የቀረቡትን ገለጻዎች አሳይ። እያንዳንዳቸው በባሕርይና በስም ተለይተው የተገለጹት እንዴት ነው? የራእይ መጽሐፍ ኢየሱስ ከእግዚአብሔር አብ ጋር እኩል እንደሆነ የሚያሳየው እንዴት ነው? የራእይ መጽሐፍ ስለ እግዚአብሔር ግልጽ ግንዛቤ የሚያስጨብጠን እንዴት ነው? የራእይ መጽሐፍ ለእግዚአብሔር በምናቀርበው አምልኮ ላይ እገዛ የሚያደርገው እንዴት ነው?